

ရပ်ကွက်နှင့်ကျေးရွာအုပ်စုကော်မရှင်အဖွဲ့ခွဲ လုပ်ငန်းလမ်းညွှန်

နိဒါန်း

၁။ ပြည်ထောင်စုရွေးကောက်ပွဲကော်မရှင်၏ အဓိကတာဝန်မှာ လွတ်လပ်၍တရားမျှတသော ရွေးကောက်ပွဲများ ကျင်းပပြုလုပ်ပေးရန် ဖြစ်သည်။ လွတ်လပ်၍တရားမျှတသော ရွေးကောက်ပွဲများ ဖြစ်စေရန် ဥပဒေ၊ နည်းဥပဒေများနှင့်အညီ လိုက်နာကျင့်သုံး ဆောင်ရွက်ရသည်။

၂။ ယင်းသို့ လိုက်နာကျင့်သုံး ဆောင်ရွက်နိုင်ရန် မူပိုင်းဆိုင်ရာ အကောင်အထည်ဖော် ဆောင်ရွက်ရမည့် ပြည်ထောင်စုရွေးကောက်ပွဲ ကော်မရှင်ဥပဒေနှင့် သက်ဆိုင်ရာ လွှတ်တော်ရွေးကောက်ပွဲဥပဒေများကို လည်းကောင်း၊ လုပ်ငန်းများကို လက်တွေ့အကောင်အထည်ဖော် လုပ်ကိုင်ရာ၌ လိုက်နာကျင့်သုံး ရမည့် နည်းဥပဒေများကိုလည်းကောင်း ပြဋ္ဌာန်းသတ်မှတ် ထုတ်ပြန်ထားသည်။

၃။ သက်ဆိုင်ရာ လွှတ်တော်ရွေးကောက်ပွဲများအတွက် ရွေးကောက်ပွဲ ဆိုင်ရာ အခြေခံလုပ်ငန်းများကို စတင်အကောင်အထည်ဖော်ဆောင်ရွက် ပေးရသော ရပ်ကွက်နှင့်ကျေးရွာအုပ်စု ကော်မရှင်အဖွဲ့ခွဲများသည် ဖော်ပြပါဥပဒေနှင့် နည်းဥပဒေများကိုကျေညက်စွာ နားလည်သဘောပေါက် မှသာ သက်ဆိုင်ရာ လွှတ်တော်ရွေးကောက်ပွဲများနှင့် စပ်လျဉ်းသည့် ယင်းတို့၏ လုပ်ငန်းဆောင်ရွက်ချက်များသည် ဥပဒေနှင့် ညီညွတ်မှု ရှိသော တစ်နည်းအားဖြင့် လွတ်လပ်၍တရားမျှတသော ဆောင်ရွက်ချက်များ ဖြစ်ပါမည်။

၄။ သို့ရာတွင် လက်တွေ့နယ်ပယ်၌ ဥပဒေ၊ နည်းဥပဒေများကို ဖတ်ရှုရာတွင် ကျေညက်စွာနားလည်သဘောပေါက်ရန် ခက်ခဲမည်ဖြစ်၍ တိကျစွာလိုက်နာဆောင်ရွက်နိုင်ရန် ဤရပ်ကွက်နှင့် ကျေးရွာအုပ်စု ကော်မရှင်အဖွဲ့ခွဲ လုပ်ငန်းလမ်းညွှန်ကိုပြုစုထုတ်ပြန်ခြင်း ဖြစ်သည်။

၅။ ဤလုပ်ငန်းလမ်းညွှန်သည် ကော်မရှင် ဥပဒေနှင့် သက်ဆိုင်ရာ လွှတ်တော်ရွေးကောက်ပွဲဥပဒေများကို အခြေခံ၍ ပြုစုထားသဖြင့် ဖော်ပြပါ မူရင်းဥပဒေ၊ နည်းဥပဒေများ၊ အခါအားလျော်စွာ ထုတ်ပြန် ထားသည့် ညွှန်ကြားချက်များနှင့်ဆက်စပ်လေ့လာခြင်းဖြင့် ရွေးကောက်ပွဲ ဆိုင်ရာလုပ်ငန်းများကို ဥပဒေနှင့်အညီအောင်မြင်စွာ အကောင်အထည်ဖော် ဆောင်ရွက်နိုင်မည် ဖြစ်သည်။

ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲဝင်များ၏ တာဝန်နှင့် လုပ်ပိုင်ခွင့်များ

၆။ တာဝန်နှင့်လုပ်ပိုင်ခွင့်များမှာ အောက်ပါအတိုင်းဖြစ်သည် -

- (က) လွှတ်တော်ရွေးကောက်ပွဲများကျင်းပခြင်း၊
- (ခ) လွှတ်တော်ရွေးကောက်ပွဲများကိုကြီးကြပ်ခြင်း၊
- (ဂ) မဲစာရင်းများပြုစုခြင်း၊ ပြင်ဆင်ခြင်းနှင့်ကြေညာခြင်း၊
- (ဃ) မိမိရပ်ကွက်နှင့် ကျေးရွာအုပ်စုအတွင်း နိုင်ငံရေးပါတီ များ၏ လှုပ်ရှားမှုများကို ဥပဒေနှင့်အညီ ကြီးကြပ်ခြင်း၊
- (င) ရရှိသည့်ရန်ပုံငွေများကို စနစ်တကျသုံးစွဲခြင်း၊
- (စ) ကော်မရှင်ကပေးအပ်သည့်တာဝန်များကိုထမ်းဆောင်ခြင်း။

မဲဆန္ဒနယ်များသတ်မှတ်ခြင်း

၇။ ပြည်သူ့လွှတ်တော်၊ အမျိုးသားလွှတ်တော်၊ တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် မဲဆန္ဒနယ်များ၊ သက်ဆိုင်ရာတိုင်းရင်းသားလူမျိုးများအတွက် တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်မဲဆန္ဒနယ်များသည် ကော်မရှင်ကသတ်မှတ်ကြေညာထားသည့်အတိုင်းဖြစ်သည်။ ထိုသတ်မှတ်ထားသော မဲဆန္ဒနယ်တွင် ပါဝင်သည့် နယ်မြေများစာရင်းကို ရွေးကောက်ပွဲများ မကျင်းပမီ အနည်းဆုံး ရက်ပေါင်း ၃၀ ကြိုတင်၍ သက်ဆိုင်ရာ ကော်မရှင်အဖွဲ့ခွဲများက ထပ်ဆင့်ကြေညာရမည်။

မဲစာရင်းများပြုစုခြင်း

၈။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ပြည်သူ့လွှတ်တော်၊ အမျိုးသားလွှတ်တော်၊ တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်နှင့် သက်ဆိုင်ရာ တိုင်းရင်းသားလူမျိုးများအတွက် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော် မဲဆန္ဒနယ်များအတွက် မဲစာရင်းများကိုပြုစုရာတွင် အောက်ပါအတိုင်း ဥပဒေနှင့်အညီ ဆောင်ရွက်ရန် ဖြစ်သည် -

- (က) လွှတ်တော်မဲစာရင်းများကို သက်ဆိုင်ရာ လွှတ်တော် ရွေးကောက်ပွဲနည်းဥပဒေများတွင် သတ်မှတ်ထားသည့် ပုံစံ (၁)နှင့် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်မဲဆန္ဒနယ်များ၏ သက်ဆိုင်ရာတိုင်းရင်းသား

လူမျိုးများအတွက် ပုံစံ(၁-က) ကိုပါ ပြုစုရမည်။

- (ခ) မဲစာရင်းများကို ရပ်ကွက် သို့မဟုတ် ကျေးရွာအုပ်စု အလိုက်ပြုစုရာတွင် သက်ဆိုင်ရာ မြို့နယ်၊ ရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူးများက လည်းကောင်း၊ မြို့နယ်လူဝင်မှုကြီးကြပ်ရေးနှင့် အမျိုးသား မှတ်ပုံတင်ရေးဦးစီးဌာနများကလည်းကောင်း ပြုစုထားသည့် အသက် ၁၈ နှစ်နှင့်အထက်ရှိ လူဦးရေစာရင်း (မသန်စွမ်းသူများအပါအဝင်) ကို ရယူ အခြေခံပြီး သက်ဆိုင်ရာ လွှတ်တော်ရွေးကောက်ပွဲ ဥပဒေ၊ နည်းဥပဒေများနှင့်အညီ ပြုစုရမည်။ ထိုသို့စာရင်းများ ပြုစုရာတွင် ဆန္ဒမဲပေးပိုင်ခွင့်ရှိသူများ လာရောက်ကြည့်ရှုရန် ဆော်ဩပေးရမည်။ ထိုစာရင်းများတွင် ဆန္ဒမဲပေးခွင့် မရှိသူများ ပါရှိပါက ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲများကဥပဒေနှင့်အညီစိစစ်ဖယ်ထုတ်ရန် ဖြစ်သည်။ ထိုနည်းတူ ဆန္ဒမဲပေးခွင့်ရှိသူများ ကျန်ရှိ နေသေးပါက ပြည့်စုံသော မဲစာရင်းဖြစ်စေရေးအတွက် ဥပဒေနှင့်အညီ ဖြည့်စွက်ဖော်ပြရမည်။

- (ဂ) မဲစာရင်းပြုစုရာတွင် သက်ဆိုင်ရာ လွှတ်တော် မဲဆန္ဒနယ်တွင် နေထိုင်သူလည်း ဖြစ်၍ ရွေးကောက်ပွဲ စတင်ကျင်းပသည့်နေ့တွင် အသက် ၁၈ နှစ်ပြည့်ပြီး သက်ဆိုင်ရာ လွှတ်တော်ရွေးကောက်ပွဲ ဥပဒေပါ ပြဋ္ဌာန်း

ချက်များနှင့် မဆန့်ကျင်သော နိုင်ငံသား၊ ဧည့်နိုင်ငံသား၊
နိုင်ငံသားပြုခွင့်ရသူများနှင့် ယာယီသက်သေခံလက်မှတ်
ကိုင်ဆောင်ထားသူ (မသန်စွမ်းသူများအပါအဝင်) ကို
မဲစာရင်းတွင် ထည့်သွင်း ပြုစုရမည်။

(ဃ) တစ်ဦးတစ်ယောက်သောသူ၏အမည်ကို သက်ဆိုင်ရာ
မဲစာရင်း၌ထည့်သွင်းခြင်းမပြုမီ လိုအပ်လျှင် ထိုသူသည်
သက်ဆိုင်ရာလွှတ်တော်ဆွေးနာကပ်ပွဲဥပဒေ၊ နည်းဥပဒေများအရ
ဆန္ဒမဲပေးပိုင်ခွင့်ရှိသူ ဟုတ် မဟုတ် စစ်ဆေးရန်နှင့်
အသက် ၁၈ နှစ်ပြည့်သူ ဟုတ် မဟုတ် စိစစ်ရာတွင်
နိုင်ငံသားစိစစ်ရေးကတ်ပြား၊ အမျိုးသားမှတ်ပုံတင်
ကတ်ပြား၊ ဧည့်နိုင်ငံသားလက်မှတ်၊ နိုင်ငံသားပြုခွင့်ရ
လက်မှတ်၊ ယာယီသက်သေခံလက်မှတ် စသည်တို့ဖြင့်
စစ်ဆေးရမည်။

(င) သက်ဆိုင်ရာမဲစာရင်းပြုစုရာတွင် အောက်ပါ ဆန္ဒမဲ
ပေးပိုင်ခွင့် မရှိသူများပါဝင်ခြင်း မရှိစေရေးအတွက်
အထူးသတိပြုရမည် -

(၁) သာသနာ့ဝန်ထမ်း၊

(၂) ထောင်ဒဏ်ကျခံနေရသူ၊

(၃) စိတ်ပေါ့သွပ်နေသည်ဟု သက်ဆိုင်ရာဥပဒေကပြဋ္ဌာန်း
ထားသည့်အတိုင်း သတ်မှတ်ခြင်းခံရသူ၊

(၄) လူမွဲအဖြစ် ဆုံးဖြတ်ကြေညာ ခံထားရခြင်းမှ လွတ်မြောက်ခွင့်မရသေးသူ၊

(၅) ရွေးကောက် တင်မြှောက်ခြင်းဆိုင်ရာ ဥပဒေအရ တားမြစ်ခြင်းခံရသူ၊

(၆) နိုင်ငံခြားသား သို့မဟုတ် နိုင်ငံခြားသား အဖြစ် ခံယူထားသူ။

သက်ဆိုင်ရာ လွှတ်တော်မဲဆန္ဒနယ်အတွင်း အခြေစိုက်တပ်စွဲနေထိုင်သည့် တပ်မတော်သားများ၊ ယင်းတို့နှင့်အတူနေအိမ်ထောင်စုဝင်များ၊ သက်ဆိုင်ရာ တပ်တွင်းတွင်မနေဘဲ တပ်၏ပြင်ပတွင်နေထိုင်ကြသော တပ်မတော်သားများ၊ ယင်းတို့နှင့်အတူနေအိမ်ထောင်စုဝင်များအတွက် မဲစာရင်း ပြုစုခြင်း

၉။ သက်ဆိုင်ရာ လွှတ်တော်မဲဆန္ဒနယ်အတွင်း အခြေစိုက်တပ်စွဲထားသည့် တပ်မတော်သားများ၊ ယင်းတို့နှင့်အတူနေအိမ်ထောင်စုဝင်များကို သက်ဆိုင်ရာ မဲစာရင်းတွင်ထည့်သွင်းဖော်ပြရန်ဖြစ်သည်။ ထိုကဲ့သို့ မဲစာရင်း ပြုစုရာတွင် သက်ဆိုင်ရာတပ်မှူး၏ အကူအညီကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက ရယူဆောင်ရွက် ရမည်။

၁၀။ သက်ဆိုင်ရာ တပ်တွင်း၌မနေဘဲ တပ်၏ပြင်ပတွင် နေထိုင် ကြသော တပ်မတော်သားများ၊ ယင်းတို့နှင့်အတူနေအိမ်ထောင်စုဝင်များကို ယင်းတို့နေထိုင်ရာ ရပ်ကွက် သို့မဟုတ် ကျေးရွာအုပ်စု၏ သက်ဆိုင်ရာ မဲစာရင်း၌ ထည့်သွင်းရမည်။

မဲဆန္ဒနယ်ပြင်ပရောက်နေသူများ ကြိုတင် ဆန္ဒမဲပေးခွင့်ရှိခြင်း

၁၁။ သက်ဆိုင်ရာ လွှတ်တော်ရွေးကောက်ပွဲများတွင် သက်ဆိုင်ရာ လွှတ်တော်မဲဆန္ဒနယ်၏ ပြင်ပတွင်ရောက်ရှိနေသော ဆန္ဒမဲပေးပိုင်ခွင့် ရှိသည့် အောက်ဖော်ပြပါပုဂ္ဂိုလ်များသည် သက်ဆိုင်ရာ လွှတ်တော် မဲဆန္ဒနယ်အသီးသီးအတွက်ကြိုတင် ဆန္ဒမဲလက်မှတ်ဖြင့် ဆန္ဒမဲ ပေးပိုင်ခွင့်ရှိသူများ ဖြစ်သည် -

(က) မဲဆန္ဒနယ်ပြင်ပရောက်တပ်မတော်သားများ၊

(ခ) မဲဆန္ဒနယ်ပြင်ပရောက်ကျောင်းသားများ၊

(ဂ) မဲဆန္ဒနယ်ပြင်ပရောက်သင်တန်းသားများ၊

(ဃ) မဲဆန္ဒနယ်ပြင်ပရောက် အခြားမဲဆန္ဒရှင်များ၊

(င) အချုပ်ခံနေရသူများ၊

(စ) ဆေးရုံတက်ရောက်နေရသောအတွင်းလူနာများ၊

(ဆ) အစိုးရ၏ခွင့်ပြုချက်ဖြင့်နိုင်ငံပြင်ပတွင်ရောက်ရှိနေသူများ။

မဲဆန္ဒနယ်ပြင်ပရောက် တပ်မတော်သားများနှင့်အတူနေ အိမ်ထောင်စု ဝင်များကြိုတင်ဆန္ဒမဲ ပေးနိုင်ရေးအတွက် မဲစာရင်းပြုစုခြင်း

၁၂။ သက်ဆိုင်ရာ လွှတ်တော်မဲဆန္ဒနယ်ပြင်ပရောက် တပ်မတော်သားများနှင့် အတူနေအိမ်ထောင်စုဝင်များ ကြိုတင်ဆန္ဒမဲ ပေးနိုင်ရေးအတွက် ၎င်းတို့၏အမည်စာရင်းကို မြို့နယ်ကော်မရှင်အဖွဲ့ခွဲက သက်ဆိုင်ရာ တပ်မှူးထံမှယူရမည်။ ယင်းစာရင်းရရှိသည့်အခါ မြို့နယ်ကော်မရှင် အဖွဲ့ခွဲသည် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ ပေးပို့

ရမည်။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ယင်းစာရင်းများကို စိစစ်၍ ယင်းသို့ ကြိုတင်ဆန္ဒမဲလက်မှတ်ဖြင့် ဆန္ဒမဲ ပေးရမည့် တပ်မတော်သားများနှင့် အတူနေအိမ်ထောင်စုဝင်များ၏ စာရင်းကို ပုံစံ (၁-၂)ဖြင့် သီးခြား ရေးမှတ်ထားပြီး မိတ္တူနှစ်စောင်ကို မြို့နယ်ကော်မရှင်အဖွဲ့ခွဲသို့ပေးပို့၍ မိတ္တူ တစ်စောင်ကို မိမိရုံးတွင် ကပ်ထားရမည်။ အကယ်၍ မိမိပြုစုထားသည့် မဲစာရင်းတွင် ယင်းတို့၏အမည်စာရင်း မပါရှိသေးပါက ဥပဒေနှင့်အညီစိစစ်၍ မဲစာရင်း၌ ဖြည့်စွက်ပေးရမည်။

တပ်မတော်သားများမှအပ မဲဆန္ဒနယ်ပြင်ပရောက် မဲဆန္ဒရှင်များ ကြိုတင်မဲပေးနိုင်ရေးအတွက် မဲစာရင်းပြုစုခြင်း

၁၃။ သက်ဆိုင်ရာ လွှတ်တော်မဲဆန္ဒနယ် ပြင်ပရောက်ကျောင်းသားများ၊ သင်တန်းသားများ၊ အချုပ်ခံနေရသူများ၊ ဆေးရုံတက်ရောက်နေရသော အတွင်းလူနာများ၏ ဖြည့်စွက်ပြီးသော ပုံစံ (၁၅) ကို သက်ဆိုင်ရာ ဌာနအကြီးအမှူးက စိစစ်ပြီး ကြိုတင်ဆန္ဒမဲ ပေးနိုင်ရေးအတွက် သက်ဆိုင်ရာ မြို့နယ်ကော်မရှင်အဖွဲ့ခွဲသို့ပေးပို့ရမည်။ မြို့နယ်ကော်မရှင် အဖွဲ့ခွဲက ယင်းမဲဆန္ဒနယ်ပြင်ပရောက် မဲဆန္ဒရှင်များ၏အမည်များ ပါရှိသည့် ပုံစံ (၁၅) ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ပေးပို့ရမည်။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် ယင်းပုံစံများကိုစိစစ်၍ ယင်းသို့ ကြိုတင်ဆန္ဒမဲ လက်မှတ်ဖြင့် ဆန္ဒမဲပေးရမည့် သက်ဆိုင်ရာ မဲဆန္ဒနယ် ပြင်ပရောက် ဆန္ဒမဲပေးပိုင်ခွင့်ရှိသူများ၏စာရင်းကို ပုံစံ (၁-၁) ဖြင့် သီးခြားရေးမှတ်

ထားပြီး စာရင်းမိတ္တူနှစ်စောင်ကို မြို့နယ်ကော်မရှင်အဖွဲ့ခွဲသို့ပေးပို့၍ မိတ္တူတစ်စောင်ကို မိမိရုံးတွင်ကပ်ထားရမည်။ အကယ်၍ မိမိပြုစုထားသည့် မဲစာရင်းတွင် ယင်းတို့၏ အမည်စာရင်းမပါရှိသေးပါက ဥပဒေနှင့်အညီစိစစ်၍ မဲစာရင်း၌ ဖြည့်စွက်ပေးရမည်။

အစိုးရ၏ ခွင့်ပြုချက်ဖြင့် နိုင်ငံပြင်ပရောက်ရှိနေသူများ ကြိုတင်မဲပေးနိုင်ရေးအတွက် မဲစာရင်းပြုစုခြင်း

၁၄။ ကော်မရှင်သည် အစိုးရ၏ခွင့်ပြုချက်ဖြင့် နိုင်ငံပြင်ပတွင် ရောက်ရှိနေသူများအနက် ဆန္ဒမဲပေးပိုင်ခွင့်ရှိသူများထံ ဖြန့်ဖြူးနိုင်ရန် ပုံစံ(၁၅)များကို နိုင်ငံခြားရေးဝန်ကြီးဌာနမှတစ်ဆင့် သက်ဆိုင်ရာသံရုံး၊ အမြဲတမ်းကိုယ်စားလှယ်ရုံးနှင့် ကောင်စစ်ဝန်ရုံးများထံသို့ ရွေးကောက်ပွဲနေ့ရက် မကြေညာမီကတည်းက ကြိုတင်ပေးပို့ထားမည်ဖြစ်သည်။ နိုင်ငံပြင်ပရောက်ဖော်ပြပါ မဲဆန္ဒရှင်များသည် ရွေးကောက်ပွဲကျင်းပမည့် နေ့ရက်/နေ့ရက်များကို ကြေညာပြီးလျှင်ပြီးချင်း သက်ဆိုင်ရာ သံရုံး၊ အမြဲတမ်းကိုယ်စားလှယ်ရုံးနှင့် ကောင်စစ်ဝန်ရုံးများမှ ယင်းပုံစံ(၁၅)များကို တောင်းယူဖြည့်စွက်ပြီး သတ်မှတ်ထားသည့်ရက်အတွင်း အဆိုပါရုံးများသို့ ပြန်လည်ပေးပို့ကြမည် ဖြစ်သည်။ ၎င်းတို့ဖြည့်စွက်ပေးပို့သော ပုံစံ(၁၅)များကို သက်ဆိုင်ရာ သံရုံး၊ အမြဲတမ်း ကိုယ်စားလှယ်ရုံး၊ ကောင်စစ်ဝန်ရုံး အကြီးအမှူးက နိုင်ငံခြားရေးဝန်ကြီးဌာနမှတစ်ဆင့် ကောင်မရှင်သို့ လွှဲအပ်ပေးပို့မည် ဖြစ်သည်။ ကော်မရှင်သည် ယင်းပုံစံ(၁၅)ပါ လိပ်စာများကို စိစစ်၍ ယင်းမဲဆန္ဒရှင်များ ကြိုတင်ဆန္ဒမဲပေးနိုင်ရေးအတွက် သက်ဆိုင်ရာ

မြို့နယ်ကော်မရှင်အဖွဲ့ခွဲမှတစ်ဆင့် ရပ်ကွက်နှင့် ကျေးရွာအုပ်စု ကော်မရှင်အဖွဲ့ခွဲအသီးသီးသို့ ဆက်လက်ပေးပို့မည် ဖြစ်သည်။ သက်ဆိုင်ရာ ရပ်ကွက်နှင့်ကျေးရွာအုပ်စု ကော်မရှင်အဖွဲ့ခွဲသည် ယင်းပုံစံများကိုစိစစ်၍ ယင်းသို့ ကြိုတင်မဲတောင်းခံသည့် နိုင်ငံ ပြင်ပရောက်မဲဆန္ဒရှင်များ၏ မဲစာရင်းကို ပုံစံ(၁-၃) ဖြင့် သီးခြား ရေးမှတ်ထားပြီး စာရင်းမိတ္တူ နှစ်စောင်ကို မြို့နယ်ကော်မရှင်အဖွဲ့ခွဲသို့ ပေးပို့၍ မိတ္တူတစ်စောင်ကို မိမိရုံးတွင်ကပ်ထားရမည်။ အကယ်၍ မိမိပြုစုထားသည့် မဲစာရင်းတွင် ယင်းတို့၏ အမည်စာရင်း မပါရှိသေးပါက ဥပဒေနှင့်အညီစိစစ်၍ မဲစာရင်း၌ ဖြည့်စွက်ပေးရမည်။

မဲဆန္ဒနယ် ပြင်ပရောက် အခြားမဲဆန္ဒရှင်များအတွက် မဲစာရင်းပြုစုခြင်း ၁၅။ အနည်းဆုံးရက်ပေါင်း ၁၈၀ ထက်မနည်း မဲဆန္ဒနယ် ပြင်ပရောက် အခြားမဲဆန္ဒရှင်များသည် မိမိတို့၏ အမြဲတမ်းနေရပ်သို့ သွားရောက်ပြီးမဲပေးလိုခြင်းမရှိပါက မိမိတို့ရောက်ရှိနေသော မဲဆန္ဒနယ်တွင် ရွေးကောက်ခံသော လွှတ်တော်ကိုယ်စားလှယ်လောင်းများကို ဆန္ဒမဲ ပေးပိုင်ခွင့်ရရှိနိုင်စေရန်အတွက် မဲစာရင်းထည့်သွင်းခြင်းကို ဝန်ထမ်းဖြစ် ပါ က သက်ဆိုင်ရာနယ်မြေရှိ လုပ်ငန်းတာဝန်ခံ၏ ထောက်ခံချက်ဖြင့် လည်းကောင်း၊ အလုပ်သမားဖြစ်ပါက သက်ဆိုင်ရာ လုပ်ငန်းရှင် သို့မဟုတ် လုပ်ငန်းရှင်ကိုယ်စားလှယ်၏ ထောက်ခံချက်ဖြင့်လည်းကောင်း၊ အခြားပုဂ္ဂိုလ်ဖြစ်ပါက ကိုယ်တိုင်ဝန်ခံချက်ဖြင့်လည်းကောင်း ဖော်ပြ၍ သက်ဆိုင်ရာ ရပ်ကွက် သို့မဟုတ် ကျေးရွာအုပ်စု အုပ်ချုပ်ရေးမှူး၏ ထောက်ခံချက်ဖြင့် မဲစာရင်း၌ မိမိတို့၏ အမည်ကို ထည့်သွင်းပေးပါရန်

ရွေးကောက်ပွဲကျင်းပမည့် နေ့မတိုင်မီ ရက်ပေါင်း ၃၀ ထက် နောက်မကျ စေဘဲ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသို့ ပုံစံ (၃-က)ဖြင့် လျှောက်ထားရမည်။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက လျှောက်ထားသူသည် မဲဆန္ဒရှင် အတွက် သတ်မှတ်ထားသော အရည်အချင်းများနှင့်ကိုက်ညီပါက မဲစာရင်းတွင် အမည်ထည့်သွင်းပြီး ထိုသူ၏အမည်ကို ထိုသူ၏ အမြဲတမ်းနေရပ်ရှိ ရပ်ကွက် သို့မဟုတ် ကျေးရွာအုပ်စု၏ မဲစာရင်းမှ ပယ်ဖျက်နိုင်ရေးအတွက် မိမိ၏ မြို့နယ်ကော်မရှင်အဖွဲ့ခွဲသို့ တင်ပြရမည် ဖြစ်သည်။

မဲစာရင်းရေးသွင်းခြင်း

၁၆။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် သက်ဆိုင်ရာလွှတ်တော်မဲဆန္ဒနယ် အသီးသီးအတွက် မဲစာရင်းပြုစုရာ၌ မဲစာရင်းတွင်ပါဝင်ခွင့်ရှိသူများ (မသန်စွမ်းသူများအပါအဝင်) ၏ အမည်များကို မြန်မာအက္ခရာဖြင့်ရေးသွင်းရမည်။ ယင်းသို့ရေးသွင်းရာ၌ တိကျမှုမရှိလျှင် အင်္ဂလိပ်အက္ခရာဖြင့်လည်း ကွင်းစကွင်းပိတ်အတွင်း၌ ရေးသွင်းနိုင်သည်။

မဲစာရင်းကြေညာခြင်း

၁၇။ သက်ဆိုင်ရာလွှတ်တော်ရွေးကောက်ပွဲများ ကျင်းပရန် နေ့ရက်ကို ကော်မရှင်က ကြေညာပြီးနောက် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် မိမိတို့ရပ်ကွက် သို့မဟုတ် ကျေးရွာအုပ်စုအတွက်

ပုံစံ (၁) ဖြင့်ပြုစု ထားသောမဲစာရင်းများ [ပုံစံ (၁-က) ဖြင့်ပြုစု ထားသည့် မဲစာရင်းများအပါအဝင်] ကို သက်ဆိုင်ရာလွှတ်တော် ရွေးကောက်ပွဲများ စတင်မကျင်းပမီ ကော်မရှင်ကသတ်မှတ်သည့် ရက်တွင် ကြိုတင်ကြေညာရမည်။ ယင်းမဲစာရင်းများကို ကြေညာသည့်အခါ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် မိမိတို့ ရပ်ကွက်နှင့်ကျေးရွာအုပ်စုကော်မရှင်အဖွဲ့ခွဲရုံး၌လည်းကောင်း၊ သက်ဆိုင်ရာ မဲရုံအသီးသီး၌လည်းကောင်း ကြေညာရမည်။ သက်ဆိုင်ရာလွှတ်တော် မဲစာရင်းများ နှင့်စပ်လျဉ်းသောကြော်ငြာစာပုံစံ (၂) သို့မဟုတ် (၂-က) ကိုလည်း တစ်ပါတည်းကြေညာရမည်။

မဲစာရင်းတွင် အမည်စာရင်းထည့်သွင်းပေးရန် တောင်းဆိုလွှာ တင်သွင်းခြင်း

၁၈။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် သက်ဆိုင်ရာလွှတ်တော်မဲစာရင်းများကို သက်ဆိုင်ရာ ပုံစံ (၂) သို့မဟုတ် (၂-က)နှင့်အတူ ကြေညာပြီးနောက် ဆန္ဒမဲပေးပိုင်ခွင့်ရှိသူ များအား သက်ဆိုင်ရာ မဲစာရင်းတွင် မိမိအမည်ပါဝင်ခြင်းရှိ မရှိ လာရောက်ကြည့်ရှုရန်ဆော်သြရမည်။ မဲစာရင်းတွင် အမည်မပါသေးသော ဆန္ဒမဲပေးပိုင်ခွင့်ရှိသူများသည် သက်ဆိုင်ရာ လွှတ်တော်မဲစာရင်းတွင် မိမိအမည်ကို ထည့်သွင်းပေးရန် တောင်းဆိုလွှာ ပုံစံ (၃) ဖြင့် မဲစာရင်း ထုတ်ပြန်ကြေညာပြီးသည့်နေ့မှ ခုနစ်ရက်အတွင်း သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ တင်သွင်းရမည်။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ယင်းသို့ ပုံစံ(၃)

တင်သွင်းလာပါက စိစစ်ပြီး သက်ဆိုင်ရာ လွှတ်တော်ရွေးကောက်ပွဲ ဥပဒေပါ ဆန္ဒမဲပေးပိုင်ခွင့်ရှိသူအရည်အချင်းနှင့် ပြည့်စုံလျှင် ယင်းတို့၏ အမည်ကို သက်ဆိုင်ရာ လွှတ်တော်မဲစာရင်း၌ ထည့်သွင်းပေးရမည်။

၁၉။ သက်ဆိုင်ရာ လွှတ်တော်မဲစာရင်း၌ အမည်ထည့်သွင်းရန် တောင်းဆိုလွှာ တင်သွင်းသောပုဂ္ဂိုလ်က လည်းကောင်း၊ ယင်းပုဂ္ဂိုလ်က စာဖြင့်လွှဲအပ်ထားသော ကိုယ်စားလှယ်ကလည်းကောင်း တောင်းဆိုလွှာတွင် လက်မှတ်ရေးထိုး၍ ကိုယ်တိုင်ဖြစ်စေ၊ ကိုယ်စားလှယ်ကဖြစ်စေ တင်သွင်းနိုင်သည်။

မှတ်ချက်။ သတ်မှတ်ထားသည့် ကာလအပိုင်းအခြားထက် ကျော်လွန်သော တောင်းဆိုလွှာကို လက်ခံ ဆောင်ရွက်ခြင်း မပြုရ။

မဲစာရင်းတွင်ပါရှိပြီးဖြစ်သော အမည် သို့မဟုတ် အချက်အလက်ကို ပြင်ဆင်လွှာ တင်သွင်းခြင်း

၂၀။ (က) သက်ဆိုင်ရာ လွှတ်တော်မဲစာရင်းတွင် ပါရှိပြီးဖြစ်သော အမည်နှင့်အခြား အချက်အလက်များအား ပြင်ဆင် လိုသူသည် ပြင်ဆင်လွှာကို ပုံစံ(၄-ဂ) ဖြင့် မဲစာရင်း ထုတ်ပြန်ကြေညာပြီးသည့်နေ့မှ ခုနှစ်ရက်အတွင်း သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသို့ တင်သွင်းနိုင်သည်။

(ခ) ယင်းသို့ တင်သွင်းသော ပြင်ဆင်လွှာပုံစံ (၄-ဂ) တွင် ထိုသူနှင့်ပတ်သက်သော သက်ဆိုင်ရာ လွှတ်တော် မဲစာရင်းပါ အချက်အလက်အားလုံးကို ထည့်သွင်း ဖော်ပြရမည်။

မှတ်ချက်။ သတ်မှတ်ထားသည့် ကာလအပိုင်းအခြား ထက် ကျော်လွန်သော ပြင်ဆင်လွှာကို လက်ခံဆောင်ရွက်ခြင်း မပြုရ။

မဲစာရင်းတွင် အမည်ပါရှိသော ပုဂ္ဂိုလ်တစ်ဦးဦးကို ကန့်ကွက်လွှာ တင်သွင်းခြင်း

၂၁။ (က) မဲစာရင်းတွင် အမည်ပါရှိသော ပုဂ္ဂိုလ်တစ်ဦးဦးကို ကန့်ကွက်လိုလျှင် ကန့်ကွက်လွှာပုံစံ (၄) တွင် ထိုသူနှင့် ပတ်သက်သော သက်ဆိုင်ရာ လွှတ်တော် မဲစာရင်းပါ အချက်အလက်အားလုံးကို ထည့်သွင်းဖော်ပြ၍ မဲစာရင်း ထုတ်ပြန် ကြေညာပြီးသည့်နေ့မှ ခုနှစ်ရက်အတွင်း သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသို့ ကန့်ကွက်လွှာ တင်သွင်းနိုင်သည်။

(ခ) သို့ရာတွင် မိမိအမည်စာရင်းပါ ရှိသော ရပ်ကွက် သို့မဟုတ် ကျေးရွာအုပ်စု မဲစာရင်း၌ ပါရှိသည့်ပုဂ္ဂိုလ်များကိုသာ ကန့်ကွက်ခွင့်ရှိသည်။

မှတ်ချက်။ သတ်မှတ်ထားသည့် ကာလအပိုင်း အခြား ထက် ကျော်လွန်သော ကန့်ကွက်လွှာကို လက်ခံ ဆောင်ရွက်ခြင်း မပြုရ။

ကော်မရှင်အဖွဲ့ခွဲများက ဆုံးဖြတ်ဆောင်ရွက်ခြင်း

၂၂။ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသည် တစ်ဦးတစ်ယောက်၏အမည်ကို မဲစာရင်း၌ထည့်သွင်းခြင်း မပြုမီ လိုအပ်လျှင် အောက်ပါတို့ကို ဆောင်ရွက်ရမည် -

(က) သက်ဆိုင်ရာ လွှတ်တော်ရွေးကောက်ပွဲဥပဒေပုဒ်မ ၆အရ ဆန္ဒမဲပေးပိုင်ခွင့်ရှိသူ ဟုတ်မဟုတ် စစ်ဆေးခြင်း၊

(ခ) အသက် ၁၈ နှစ်ပြည့်ပြီးကြောင်း နိုင်ငံသားစိစစ်ရေး ကတ်ပြားကိုလည်းကောင်း၊ အမျိုးသား မှတ်ပုံတင် ကတ်ပြားကိုလည်းကောင်း၊ ဧည့်နိုင်ငံသား လက်မှတ်၊ နိုင်ငံသားပြုခွင့်ရလက်မှတ် သို့မဟုတ် ယာယီသက်သေခံ လက်မှတ်ကိုလည်းကောင်း တင်ပြစေခြင်း။

၂၃။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် အထက်ပါကိစ္စတို့နှင့်စပ်လျဉ်းသော တောင်းဆိုလွှာ၊ ပြင်ဆင်လွှာ သို့မဟုတ် ကန့်ကွက်လွှာများကိုလက်ခံရန် သို့မဟုတ် ငြင်းပယ်ရန် ဆုံးဖြတ်နိုင်သည်။

၂၄။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် တောင်းဆိုလွှာ၊ ပြင်ဆင်လွှာ သို့မဟုတ် ကန့်ကွက်လွှာများကို လက်ခံလျှင်ဖြစ်စေ၊ ငြင်းပယ်လျှင်ဖြစ်စေ ယင်းသို့ လက်ခံကြောင်း သို့မဟုတ် ငြင်းပယ်ကြောင်းကို တင်သွင်းသူထံသို့ တောင်းဆိုလွှာ၊

ပြင်ဆင်လွှာ သို့မဟုတ် ကန့်ကွက်လွှာတင်သွင်းသည့်နေ့မှ ခုနစ်ရက် အတွင်း အကြောင်းပြန်ကြားရမည်။

၂၅။ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲ၏ ဆုံးဖြတ်ချက်ကိုမကျေနပ်လျှင် အကြောင်းကြားစာကို လက်ခံ ရရှိသည့်နေ့မှစ၍ သုံးရက် အတွင်း သက်ဆိုင်ရာ မြို့နယ်ကော်မရှင် အဖွဲ့ခွဲသို့ အယူခံနိုင်သည်။ သက်ဆိုင်ရာ မြို့နယ်ကော်မရှင်အဖွဲ့ခွဲ၏ ဆုံးဖြတ်ချက်သည် သက်ဆိုင်ရာ လွှတ်တော်ရွေးကောက်ပွဲဥပဒေ ပုဒ်မ ၅၃ ပါ ပြဋ္ဌာန်းချက်များမှတစ်ပါး အပြီးအပြတ် ဖြစ်စေရမည်။

၂၆။ မြို့နယ်ကော်မရှင်အဖွဲ့ခွဲ၏ ဆုံးဖြတ်ချက်ကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ ပေးပို့ရမည်။ သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် မြို့နယ်ကော်မရှင်အဖွဲ့ခွဲ၏ ဆုံးဖြတ်ချက်နှင့်အညီ ဆက်လက်ဆောင်ရွက် ရမည်။

၂၇။ မြို့နယ်ကော်မရှင်အဖွဲ့ခွဲတွင်အယူခံမှု မပြီးပြတ်သေးသော်လည်း သက်ဆိုင်ရာ လွှတ်တော်မဲစာရင်းတွင် အမည်ပါရှိပြီးဖြစ်သော သူအား မဲမပေးရဟု မတားမြစ်ရ။ ယင်း အခွင့်အရေးအရ ပေးပြီးဖြစ်သော ဆန္ဒမဲသည်လည်း တရားဝင်ဖြစ်စေရမည်။

၂၈။ ကော်မရှင်နှင့်ကော်မရှင်အဖွဲ့ခွဲအဆင့်ဆင့်တို့သည် အောက်ပါ လုပ်ပိုင်ခွင့်များရှိသဖြင့် ရပ်ကွက်နှင့် ကျေးရွာအုပ်စုကော်မရှင်အဖွဲ့ခွဲသည်

အထက်ကော်မရှင်အဖွဲ့ခွဲအဆင့်ဆင့်၏ ညွှန်ကြားချက် အတိုင်း
လိုက်နာဆောင်ရွက်ရမည် -

(က) တစ်ဦးတစ်ယောက်သောသူသည် လွှတ်တော် မဲစာရင်း
တွင် ပါဝင်ခွင့်မရှိဘဲ ပါဝင်နေပါက ကော်မရှင်နှင့်
ကော်မရှင်အဖွဲ့ခွဲအဆင့်ဆင့်တို့က မဲစာရင်းမှပယ်ဖျက်
စေခြင်း၊

(ခ) လွှတ်တော်မဲစာရင်းတွင် ဆန္ဒမဲပေးပိုင်ခွင့်ရှိသူအချို့သည်
အစုအဝေးအလိုက် ကျန်ရစ်ခဲ့ကြောင်း တွေ့ရှိလျှင်
နေပြည်တော်ကော်မရှင်အဖွဲ့ခွဲ သို့မဟုတ် သက်ဆိုင်ရာ
ကိုယ်ပိုင်အုပ်ချုပ်ခွင့်ရတိုင်း၊ ကိုယ်ပိုင်အုပ်ချုပ်ခွင့်ရ
ဒေသကော်မရှင်အဖွဲ့ခွဲ သို့မဟုတ် ခရိုင်ကော်မရှင်အဖွဲ့ခွဲက
ထိုအမည်များကိုရွေးကောက်ပွဲ မကျင်းပမီ ခုနစ်ရက်ထက်
နောက်မကျစေဘဲ ထည့်သွင်းခွင့်ပြုခြင်း။

၂၉။ ဆန္ဒမဲပေးပိုင်ခွင့်ရှိသူ တစ်ဦး၏ အမည်သည် မဲဆန္ဒနယ်
တစ်နယ်ထက်ပိုသော မဲဆန္ဒနယ်များ၏ မဲစာရင်းများတွင် ပါရှိနေပါက
မဲဆန္ဒရှင်၏ဆန္ဒနှင့်အညီ ၎င်းမဲပေးလိုသည့် မဲဆန္ဒနယ်တွင်
မဲပေးနိုင်ရန်အတွက် အဆိုပါမဲပေးလိုသည့် မဲဆန္ဒနယ်နှင့်သက်ဆိုင်သည့်
မြို့နယ်ကော်မရှင်အဖွဲ့ခွဲက စီစဉ်ဆောင်ရွက်ပေးရမည်။ ထို့နောက်
ယင်းမြို့နယ်ကော်မရှင်အဖွဲ့ခွဲသည် ထိုသူ၏အမည်အား မိမိမဲဆန္ဒနယ်၏
မဲစာရင်းတွင် ထည့်သွင်းပြီးကြောင်းနှင့် အခြားမဲဆန္ဒနယ်များရှိ

မဲစာရင်းများတွင် ထိုသူ၏အမည်ကိုပယ်ဖျက်ပေးရန်အမည် စာရင်းပါရှိ
နေသည့် သက်ဆိုင်ရာ မြို့နယ်ကော်မရှင်အဖွဲ့ခွဲ အသီးသီးထံသို့
အကြောင်းကြားရမည်။

၃၀။ ဆန္ဒမဲပေးပိုင်ခွင့်ရှိသူ တစ်ဦး၏ အမည်သည် မဲဆန္ဒနယ်
တစ်ခုအတွင်းတွင်ရှိသော ရပ်ကွက် သို့မဟုတ် ကျေးရွာအုပ်စု တစ်ခုထက်
ပိုသည့် မဲစာရင်းများတွင်ပါရှိနေပါက မဲဆန္ဒရှင်၏ဆန္ဒနှင့်အညီ
၎င်းမဲပေးလိုသည့် ရပ်ကွက် သို့မဟုတ် ကျေးရွာအုပ်စုတွင် မဲပေးနိုင်ရန်
အတွက် မြို့နယ်ကော်မရှင်အဖွဲ့ခွဲက သက်ဆိုင်ရာ ရပ်ကွက် သို့မဟုတ်
ကျေးရွာအုပ်စုကော်မရှင်အဖွဲ့ခွဲသို့ အကြောင်းကြား စီစဉ်ပေးရမည်။
ထို့နောက် မိမိမြို့နယ်အတွင်းရှိ ထိုသူ၏အမည်ပါဝင်သော အခြား
ရပ်ကွက် သို့မဟုတ် ကျေးရွာအုပ်စုရှိ မဲစာရင်းများမှ ထိုသူ၏အမည်ကို
ပယ်ဖျက်စေရန် ညွှန်ကြားရမည်။

၃၁။ ဆန္ဒမဲပေးပိုင်ခွင့်ရှိသူ တစ်ဦးသည် ဒေသတစ်ခုမှ အခြားဒေသ
တစ်ခုသို့ ပြောင်းရွှေ့သည့်အခါ မဲဆန္ဒနယ် တစ်နယ်၏ မဲစာရင်းမှ
အခြားမဲဆန္ဒနယ် တစ်နယ်၏ မဲစာရင်းသို့ အမည်ပြောင်းရွှေ့လိုလျှင်
၁၉၅၁ ခုနှစ်၊ ပြည်ထောင်စုမြန်မာနိုင်ငံအတွင်း နေထိုင်သူများ
မှတ်ပုံတင်ရေး နည်းဥပဒေ ၂၆ (၂) နှင့် နည်းဥပဒေ ၂၇ (၁) တို့အရ
ထုတ်ပေးသော ပုံစံ (၁၀) သို့မဟုတ် ပုံစံ (၉၀/၁/နငသ) နှင့် အတူ
လက်ရှိမဲဆန္ဒနယ် မဲစာရင်း၌ မိမိအမည်ကို ပယ်ဖျက်၍ အခြား
မဲဆန္ဒနယ်သို့ ပြောင်းရွှေ့ပေးရန် တောင်းဆိုလွှာ ပုံစံ (၄ - က) ဖြင့်

သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ တင်သွင်းရမည်။ ယင်းတင်ပြချက်အတိုင်း မှန်ကန်ကြောင်းတွေ့ရှိလျှင် သက်ဆိုင်ရာ ကော်မရှင်အဖွဲ့ခွဲကခွင့်ပြု၍ ယင်းအမည်ကို မဲစာရင်းမှ ပယ်ဖျက်ကြောင်း အထောက်အထားဖြစ်သည့် ပုံစံ (၄-ခ)ကို ထိုသူအား ပေးရမည်။ ထိုသူသည် မိမိပြောင်းရွှေ့နေထိုင်သည့် မဲဆန္ဒနယ်၏ မဲစာရင်းတွင် မိမိအမည်ကိုထည့်သွင်းပေးပါရန် ပြောင်းရွှေ့ရောက်ရှိသည့် နေရာ၏ အိမ်ထောင်စုဇယားနှင့် ပုံစံ (၄-ခ) တို့ပူးတွဲ၍ တောင်းဆိုလွှာ ပုံစံ(၃)ကို တင်သွင်းလျှင် သက်ဆိုင်ရာ ရပ်ကွက် သို့မဟုတ် ကျေးရွာ အုပ်စုကော်မရှင်အဖွဲ့ခွဲက မဲစာရင်း၌ ထည့်သွင်းပေးရမည်။ ယင်းသို့ ရွှေ့ပြောင်းလာသော မဲဆန္ဒနယ်၌ ထိုသူသည်ဆန္ဒမဲပေးပိုင်ခွင့်ရှိသည်။

၃၂။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် နည်းဥပဒေ ၈ အရ မဲစာရင်းများ ထုတ်ပြန်ကြေညာပြီးနောက် တောင်းဆိုလွှာ၊ ပြင်ဆင်လွှာ သို့မဟုတ် ကန့်ကွက်လွှာများရှိပါက ယင်းတို့ကိုစစ်ဆေး၍ လည်းကောင်း၊ မိမိကော်မရှင်အဖွဲ့ခွဲ၏ တွေ့ရှိချက်အရလည်းကောင်း မှန်ကန်စုံလင်သော မဲစာရင်းများဖြစ်စေရန် လိုအပ်သော အချက်အလက်များကို ဖြည့်စွက်ခြင်း၊ ကွယ်လွန်သူများ၏ အမည်များနှင့် ရွေးကောက်ပွဲ ဥပဒေအရ ဆန္ဒမဲပေးပိုင်ခွင့် မရှိသူများ၏ အမည်များကို ထုတ်ပယ်ခြင်း၊ သတ်ပုံသတ်ညွှန်း အမှားများနှင့် အရေးအကူး ချွတ်ယွင်းသောအမှားများကို ပြင်ဆင်ခြင်းများပြုနိုင်သည်။ ယင်းသို့ ပြင်ဆင်ဆောင်ရွက်ပြီးသည့် မဲစာရင်းကို သက်ဆိုင်ရာ မြို့နယ် ကော်မရှင်အဖွဲ့ခွဲသို့ တင်ပြရမည်။ မြို့နယ်ကော်မရှင်အဖွဲ့ခွဲကလည်း

ယင်းသို့ တင်ပြလာသည့် မဲစာရင်းအပေါ်တွင် နည်းဥပဒေ ၁၃ (ခ) အရ လိုအပ်သလိုစိစစ်ပြင်ဆင်၍ ဆက်လက် ဆောင်ရွက်နိုင်ရန် ရပ်ကွက်/ကျေးရွာအုပ်စုကော်မရှင်အဖွဲ့ခွဲသို့ ပြန်လည်ပေးပို့လိမ့်မည်။

၃၃။ အထက်အပိုဒ် ၃၂ အရ မြို့နယ်ကော်မရှင်အဖွဲ့ခွဲက ပြန်လည်ပေးပို့လာသော မဲစာရင်း၏စာမျက်နှာတိုင်းတွင် ရပ်ကွက်/ကျေးရွာအုပ်စုကော်မရှင်အဖွဲ့ခွဲ ဥက္ကဋ္ဌနှင့် အတွင်းရေးမှူးတို့က လက်မှတ်ရေးထိုး၍အတည်ပြုရမည်။ ရပ်ကွက်/ကျေးရွာအုပ်စု ကော်မရှင်အဖွဲ့ခွဲသည် ထိုသို့အတည်ပြုထားသော မဲစာရင်းနှစ်စုံကို သက်ဆိုင်ရာ မြို့နယ်ကော်မရှင်အဖွဲ့ခွဲသို့ပေးပို့ရမည်။ (ထိုသို့အတည်ပြုလက်မှတ်ရေးထိုးထားသော မဲစာရင်းသည် ပြည်သူ့လွှတ်တော်မဲစာရင်း၊ အမျိုးသားလွှတ်တော်မဲစာရင်းနှင့် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်မဲစာရင်းဟု သတ်မှတ်ထားသော်လည်း ရပ်ကွက်သို့မဟုတ် ကျေးရွာအုပ်စု တစ်ခုချင်းအလိုက် မဲဆန္ဒရှင်များမှာ တူညီနေမည် ဖြစ်သည်။ ယင်းတူညီသော မဲစာရင်း သုံးစောင်တွဲ နှစ်စုံပေးပို့ရန် ဖြစ်သည်။) တိုင်းရင်းသားလူမျိုးကိုယ်စားလှယ်များအတွက် ပြုစုထားသော မဲစာရင်းပုံစံ (၁-က) ကိုလည်း အထက်ပါ အတိုင်းဆောင်ရွက်၍ မြို့နယ်ကော်မရှင်အဖွဲ့ခွဲသို့ တစ်စုံပေးပို့ရန် ဖြစ်သည်။

မဲရုံကိုယ်စားလှယ်နှင့် အကူကိုယ်စားလှယ် ခန့်ထားခြင်း

၃၄။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် သက်ဆိုင်ရာ လွှတ်တော်ရွေးကောက်ပွဲ နည်းဥပဒေ ၂၃ အရ ပုံစံ (၈)ဖြင့် လွှတ်တော်ကိုယ်စားလှယ်လောင်းက ပေးပို့သောခန့်စာတွင် ပါရှိသည့် မဲရုံကိုယ်စားလှယ်နှင့် အကူကိုယ်စားလှယ်တို့အား သဘောတူလျှင် ၎င်းတို့၏ ဓာတ်ပုံပေါ်၌ တံဆိပ်ရိုက်နှိပ်၍ တစ်စောင်စီကို လွှတ်တော်ကိုယ်စားလှယ်လောင်းထံသို့ ပြန်လည်ပေးအပ်ရမည်။

၃၅။ မဲရုံကိုယ်စားလှယ် သို့မဟုတ် အကူကိုယ်စားလှယ်နုတ်ထွက်လျှင် ဖြစ်စေ၊ ကွယ်လွန်လျှင်ဖြစ်စေ၊ လွှတ်တော်ကိုယ်စားလှယ်လောင်းက ယင်းအားခန့်ထားခြင်းမှ ရုပ်သိမ်းလျှင်ဖြစ်စေ သက်ဆိုင်ရာရပ်ကွက်နှင့် ကျေးရွာအုပ်စု ကော်မရှင်အဖွဲ့ခွဲသို့ ပုံစံ(၈-က) ဖြင့်တင်ပြရမည်။ ထို့နောက် သက်ဆိုင်ရာလွှတ်တော်ရွေးကောက်ပွဲ နည်းဥပဒေ ၂၃ နှင့်အညီ ပုံစံ (၈)ဖြင့် အခြားသူတစ်ဦးကို မဲရုံကိုယ်စားလှယ် သို့မဟုတ် အကူ ကိုယ်စားလှယ်အဖြစ် လွှတ်တော်ကိုယ်စားလှယ်လောင်းက ရပ်ကွက်နှင့် ကျေးရွာအုပ်စုကော်မရှင်အဖွဲ့ခွဲ၏ သဘောတူညီချက်ဖြင့် အစားထိုးခန့်ထားနိုင်သည်။

မဲပေးရန်ပြင်ဆင်ခြင်း

၃၆။ မြို့နယ်ကော်မရှင်အဖွဲ့ခွဲသည် ရပ်ကွက် သို့မဟုတ် ကျေးရွာ အုပ်စုကော်မရှင်အဖွဲ့ခွဲများက ပေးပို့သော အတည် ပြုပြီးသည့် မဲစာရင်း

ပုံစံ (၁) သုံးစောင်တွဲ နှစ်စုံကိုရရှိသည့် အခါ -

- (က) မဲစာရင်းကိုစိစစ်၍ မဲဆန္ဒနယ်အလိုက်စုစည်းရမည်။
- (ခ) မဲစာရင်း မိတ္တူနှစ်စုံ ထပ်မံပြုစု၍ ယင်း မဲစာရင်းများ၏ စာရွက်တိုင်းတွင် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ ဥက္ကဋ္ဌနှင့် အတွင်းရေးမှူးတို့အား လက်မှတ် ရေးထိုးစေရမည်။
- (ဂ) ယင်းသို့ လက်မှတ် ရေးထိုးပြီးသည့်အခါ မဲစာရင်း သုံးစောင်တွဲ တစ်စုံကို ယူထားပြီး ကျန် သုံးစောင်တွဲ သုံးစုံကို သက်ဆိုင်ရာ ရပ်ကွက် သို့မဟုတ် ကျေးရွာ အုပ်စုကော်မရှင်အဖွဲ့ခွဲသို့ ပေးပို့ရမည်။

၃၇။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် မြို့နယ်ကော်မရှင်အဖွဲ့ခွဲထံမှ ရရှိသော မဲစာရင်း သုံးစုံ အနက် -

- (က) တစ်စုံကို သက်ဆိုင်ရာ လွှတ်တော်ရွေးကောက်ပွဲ ကျင်းပမည့်နေ့၌ သက်ဆိုင်ရာမဲရုံတွင် ကြေညာရန် ဖြစ်သည်။
- (ခ) တစ်စုံကို သက်ဆိုင်ရာ လွှတ်တော်ရွေးကောက်ပွဲ ကျင်းပသောနေ့တွင် သက်ဆိုင်ရာ မဲရုံမှူးထံ ပေးအပ် ရမည်။
- (ဂ) တစ်စုံကို ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲတွင် ထိန်းသိမ်းထားရမည်။

၃၈။ တိုင်းဒေသကြီး လွှတ်တော် သို့မဟုတ် ပြည်နယ်လွှတ်တော်သို့ သက်ဆိုင်ရာ တိုင်းရင်းသားလူမျိုး လွှတ်တော်ကိုယ်စားလှယ် တစ်ဦး သို့မဟုတ် တစ်ဦးထက်ပိုမို ရွေးကောက်တင်မြှောက်ရန်ရှိပါက မြို့နယ်ကော်မရှင်အဖွဲ့ခွဲသည် -

- (က) ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများက ပေးပို့သော အတည်ပြုပြီးသည့် တိုင်းရင်းသားလူမျိုး မဲဆန္ဒနယ်မဲစာရင်း ပုံစံ(၁-က) တစ်စုံစီကို ရရှိသည့် အခါ စိစစ်ပြီး မဲစာရင်း မိတ္တူသုံးစုံစီ ထပ်မံ ပြုစုရမည်။
- (ခ) မဲစာရင်းများ၏ စာမျက်နှာတိုင်းတွင် ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ ဥက္ကဋ္ဌ နှင့် အတွင်းရေးမှူးတို့အား လက်မှတ်ရေးထိုး စေရမည်။
- (ဂ) မဲစာရင်း တစ်စုံစီကို လက်ခံအဖြစ် ယူထားရမည်။
- (ဃ) မဲစာရင်း သုံးစုံစီကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ ပေးပို့ရမည်။

၃၉။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် မြို့နယ် ကော်မရှင်အဖွဲ့ခွဲထံမှရရှိသော မဲစာရင်းသုံးစုံစီအနက် -

- (က) တစ်စုံစီကို သက်ဆိုင်ရာ လွှတ်တော်ရွေးကောက်ပွဲ ကျင်းပမည့်နေ့၌သက်ဆိုင်ရာမဲရုံတွင်ကြေညာရန်ဖြစ်သည်။

(ခ) တစ်စုံစီကို သက်ဆိုင်ရာလွှတ်တော် ရွေးကောက်ပွဲ ကျင်းပသောနေ့တွင် သက်ဆိုင်ရာ မဲရုံမှူးထံ ပေးအပ် ရမည်။

(ဂ) တစ်စုံစီကို ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲတွင် ထိန်းသိမ်းထားရမည်။

၄၀။ ရပ်ကွက် သို့မဟုတ် ကျေးရွာအုပ်စု တစ်ခုတွင် ဆန္ဒမဲ ပေးပိုင်ခွင့်ရှိသူဦးရေ ၃၀၀ မှ ၃၀၀၀ အတွင်း ရှိလျှင် မဲရုံတစ်ရုံ ဆောက်လုပ်ရန်ဖြစ်သည်။ မဲရုံဆောက်လုပ်ရာတွင် မသန်စွမ်းသူ မဲဆန္ဒရှင်များပါဝင်သော မဲရုံများ၌ ယင်းမသန်စွမ်းသူများ အဆင်ပြေ ချောမွေ့စွာ ဆန္ဒမဲပေးနိုင်ရေးအတွက် လိုအပ်သလို စီမံဆောင်ရွက်ထား ရမည်။ မဲရုံ တစ်ရုံနှင့် တစ်ရုံအကွာအဝေးကို ဆန္ဒမဲပေးခြင်း၊ လုံခြုံရေး မထိခိုက်စေခြင်းတို့အတွက် သင့်လျော်သလို သတ်မှတ်ရမည်။ မဲရုံ ပရိဝုဏ်ကို သတ်မှတ် ကြေညာပေးရမည်။

၄၁။ ရပ်ကွက် သို့မဟုတ် ကျေးရွာအုပ်စုတိုင်းတွင် အနည်းဆုံး မဲရုံတစ်ရုံထားရှိရမည်။ သွားလာရေး ခက်ခဲသောဒေသများရှိ ကျေးရွာများ အတွက် လိုအပ်လျှင် မဲရုံများကို ဖွင့်လှစ်ပေးရန် သက်ဆိုင်ရာ မြို့နယ်ကော်မရှင်အဖွဲ့ခွဲများက ခွင့်ပြုပေးရမည်။

၄၂။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ များသည် မိမိတို့ ရပ်ကွက် သို့မဟုတ် ကျေးရွာအုပ်စုအလိုက် ခွင့်ပြုချက်ရရှိသော မဲရုံများကို စီစဉ်ဆောက်လုပ်ရမည်။ မဲရုံများကို စာသင်ကျောင်းများ၌

လည်းကောင်း၊ အခြားသင့်လျော်သည့် အဆောက်အအုံများ၌ လည်းကောင်း ဦးစားပေး ဆောက်လုပ်ရမည်။ မဲရုံကို ဆန္ဒမဲပေးခွင့်ရှိသူ ဦးရေ ၃၀၀ မှ ၃၀၀၀ အထိပူးတွဲပါ ပုံစံအတိုင်း ဆောက်လုပ်သွားရန် ဖြစ်သည်။ မဲပုံး၌ ဆန္ဒမဲလက်မှတ်ဝင်နိုင်ရုံသာ အပေါက်ပြုလုပ် ထားခြင်း ရှိ မရှိ စစ်ဆေးရန်၊ အပေါက်ကျဉ်းလွန်းခြင်း၊ ကျယ်လွန်းခြင်း များရှိပါက ချက်ချင်းပြုပြင်ပေးရမည်။

၄၃။ ရွေးကောက်ပွဲကျင်းပသည့်နေ့တွင် ဆန္ဒမဲပေးရန်လာရောက်သူများ စိတ်ငြိငြင်စေရန် သို့မဟုတ် မဲရုံတွင်တာဝန်ကျသော မဲရုံမှူးနှင့် မဲရုံအဖွဲ့ဝင်များ တာဝန်ဝတ္တရားဆောင်ရွက်ခြင်းကို အနှောင့်အယှက် ဖြစ်စေရန် မဲရုံအတွင်း၌ဖြစ်စေ၊ မဲရုံမှကိုက် ၅၀၀ အတွင်း၌ဖြစ်စေ အသံချဲ့စက်အစရှိသော အသံကိုကျယ်အောင်ပြုလုပ်သည့် ကိရိယာ တန်ဆာပလာများ အသုံးမပြုနိုင်ရန် တားမြစ်ရမည်။

၄၄။ ရွေးကောက်ပွဲဆိုင်ရာ ပြစ်မှုများနှင့်စပ်လျဉ်း၍ သက်ဆိုင်ရာ မဲဆန္ဒနယ်တွင် ဆန္ဒမဲပေးပိုင်ခွင့်ရှိသူ တစ်ဦးဦးက ဖြစ်စေ၊ လွှတ်တော် ကိုယ်စားလှယ်လောင်း သို့မဟုတ် ရွေးကောက်ပွဲကိုယ်စားလှယ် တစ်ဦးဦးက ဖြစ်စေ၊ မဲဆန္ဒနယ်အတွက် တာဝန်ယူဆောင်ရွက်ရသော ကော်မရှင် အဖွဲ့ခွဲ မဲရုံအဖွဲ့ တစ်ခုခုတွင်ပါဝင်သော အဖွဲ့ဝင် တစ်ဦးဦးက ဖြစ်စေ သက်သေအထောက်ထားခိုင်လုံစွာဖြင့် ရွေးကောက်ပွဲမကျင်းပမီ သော် လည်းကောင်း၊ ရွေးကောက်ပွဲကျင်းပနေစဉ် သော်လည်းကောင်း၊ ရွေးကောက်ပွဲ ကျင်းပသောနေ့မှ ၁၅ ရက်အတွင်းသော်လည်းကောင်း ဥပဒေနှင့်အညီတိုင်တန်းလျှောက်ထားစေရမည်။

၄၅။ မဲဆန္ဒရှင်များ လွတ်လပ်လွယ်ကူစွာ လျှို့ဝှက်ဆန္ဒပြုနိုင်ရေး အတွက် မဲရုံများကိုရွေးကောက်ပွဲကျင်းပမည့်ရက် မတိုင်မီ အောက်ပါ အတိုင်း စီစဉ်ဆောင်ရွက်ထားရမည် -

- (က) ပြည်သူ့လွှတ်တော်၊ အမျိုးသားလွှတ်တော်နှင့် တိုင်းဒေသကြီး သို့မဟုတ် ပြည်နယ်လွှတ်တော်များ အတွက် မဲရုံအတွင်းတွင် အခန်းတစ်ခန်းတည်း၌ သက်ဆိုင်ရာ လွှတ်တော်အလိုက် သီးခြားမဲပုံး တစ်ပုံးစီဖြင့် မဲထည့်နိုင်ရန် စီစဉ်ပေးရမည်။ (လိုအပ်ပါက အသုံးပြု နိုင်ရန် လွှတ်တော်အလိုက် မဲပုံးအပိုများဆောင်ထားရန်)
 - (ခ) မဲစာရင်းစစ်ဆေးခြင်းနှင့် မဲလက်မှတ်ထုတ်ပေးခြင်း တို့ကို လွှတ်တော်တစ်ရပ်ချင်းအလိုက် ဆောင်ရွက်ရန်ဖြစ်သည်။ (မဲဆန္ဒရှင်များပြားလွန်းပါက မဲပေးချိန်အမီ ပြီးစီးရန် လွှတ်တော်အလိုက် အဆိုင်းခွဲ၍ ဆောင်ရွက်နိုင်သည်။)
 - (ဂ) မဲရုံအတွင်းရှိဆန္ဒပြုခန်းများကို နံရံဘက်သို့လှည့်၍ လူတစ်ဦး ဝင်သာရုံ အကွာအဝေးတွင်ထားရှိပြီး မဲဆန္ဒရှင်များ လျှို့ဝှက်ဆန္ဒပြုနိုင်ရန် စီစဉ်ပေးရမည်။ ဆန္ဒပြုခန်းများကို မဲဆန္ဒရှင်အရေအတွက်ပေါ် မူတည်၍ လုံလောက်စွာစီစဉ်ထားရှိရမည်။
- မှတ်ချက်။ မသန်စွမ်းသူ မဲဆန္ဒရှင်များရှိသော မဲရုံဖြစ်ပါက မဲရုံဝင်ပေါက်နှင့် ဆန္ဒပြုခန်းကို ဘီးတပ်

ကုလားထိုင် (ဝိုးချဲ) ဝင်သာအောင်
ဆောင်ရွက်ပေးရမည်။

(ဃ) မဲဆန္ဒရှင်များက ဆန္ဒပြုခန်းအတွင်း လျှို့ဝှက် ဆန္ဒပြု
ပြီးသည့်အခါ လွှတ်တော်အလိုက် သတ်မှတ်ထားသည့်
မဲပုံးများအတွင်းသို့ သက်ဆိုင်ရာ မဲလက်မှတ်ကို ခေါက်၍
မဲထည့်စေရမည်။

(င) တိုင်းရင်းသားလူမျိုးကိုယ်စားလှယ် ရွေးချယ်ပေးရန်ရှိသော
မဲရုံများတွင် လွှတ်တော် သုံးရပ်၏ မဲပေးခန်းအပြင်
တိုင်းရင်းသားလူမျိုး တစ်မျိုးစီအလိုက် သီးခြား
မဲပေးခန်းများကို သတ်မှတ်စီစဉ်ပေးရမည်။ ထိုတိုင်းရင်းသား
လူမျိုး ကိုယ်စားလှယ်အလိုက် မဲပေးခန်းများတွင်လည်း
သီးခြားမဲစာရင်းပုံစံ (၁-က)ကို အသုံးပြု၍ မဲစာရင်း
စစ်ဆေးသူ၊ မဲလက်မှတ်ထုတ်ပေးသူ အဆိုင်းများခွဲ၍
တာဝန်ပေးဆောင်ရွက်စေရမည်။

မှတ်ချက်။ မဲရုံများကို ပူးတွဲပါ နမူနာပုံစံအတိုင်း
သင့်လျော်သလို ဆောက်လုပ်ကြရန်ဖြစ်သည်။

၄၆။ သက်ဆိုင်ရာ လွှတ်တော်ရွေးကောက်ပွဲ ကျင်းပသောနေ့တွင်
မဲဆန္ဒရှင်များသည် မဲရုံသို့လာရောက်၍ ဆန္ဒမဲ လက်မှတ်ဖြင့် မိမိတို့
ကြိုက်နှစ်သက်ရာ သက်ဆိုင်ရာ လွှတ်တော်ကိုယ်စားလှယ်လောင်း
များကို မဲပေးကြမည်ဖြစ်သည်။ ရပ်ကွက် သို့မဟုတ် ကျေးရွာအုပ်စု

တစ်ခုတွင် သာမန်အားဖြင့်ဆန္ဒမဲပေးပိုင်ခွင့်ရှိသူဦးရေ ၃၀၀ မှ ၃၀၀၀ အထိ ရှိလျှင် မဲရုံတစ်ရုံထားရှိစေရန်သတ်မှတ်ထားပြီး မဲရုံတစ်ရုံတွင် သာမန်အားဖြင့် မဲရုံမှူး တစ်ဦး၊ ဒုတိယမဲရုံမှူး တစ်ဦး၊ မဲစာရင်းစစ်ဆေးသူ သုံးဦး၊ ဆန္ဒမဲလက်မှတ်ထုတ်ပေးသူ သုံးဦးနှင့် မဲရုံလုံခြုံရေး တစ်ဦး၊ မင်တို့မည့်အဖွဲ့ဝင် တစ်ဦး၊ စုစုပေါင်း (၁၀)ဦး သတ်မှတ်ထားသည်။ မဲဆန္ဒရှင် ၃၀၀ ထက်ကျော်လျှင် မဲစာရင်းစစ်ဆေးသူနှင့် မဲလက်မှတ် ထုတ်ပေးသူအဆိုင်းများ တိုးချဲ့နိုင်သဖြင့် ထားရှိမည့်အဆိုင်းပေါ် မူတည်၍ မဲရုံအဖွဲ့ဝင်ဦးရေကို တိုးချဲ့ဖွဲ့စည်းသွားရမည်။ တိုင်းရင်းသား လူမျိုးလွှတ်တော်ကိုယ်စားလှယ် တစ်ဦး သို့မဟုတ် တစ်ဦးထက် ပိုမို ရွေးကောက်တင်မြှောက်ရန်ရှိပါက ထိုတိုင်းရင်းသားလူမျိုး လွှတ်တော် ကိုယ်စားလှယ်ဦးရေပေါ် မူတည်ပြီး မဲရုံ၌မဲစာရင်းစစ်ဆေးသူ၊ ဆန္ဒမဲ လက်မှတ်ထုတ်ပေးသူနှင့် လုံခြုံရေး တို့ကို တိုးချဲ့သတ်မှတ်ပေးရမည်။

၄၇။ မြို့နယ်ကော်မရှင်အဖွဲ့ခွဲသည် မဲရုံများကို ကြီးကြပ်ကွပ်ကဲရန် အတွက် လွှတ်တော်ကိုယ်စားလှယ်လောင်းနှင့် ဆွေမျိုးရင်းချာ တော်စပ်ခြင်းမရှိဘဲ ပါတီနိုင်ငံရေးကင်းရှင်းသည့် ခန့်ထားသင့် ခန့်ထား ထိုက်သော အစိုးရကျောင်းဆရာ၊ ဆရာမများ ရှိပါက ယင်းတို့ကို မဲရုံမှူးများအဖြစ် ဦးစားပေး၍ ခန့်ထားရမည်။ ယင်းတို့မရှိလျှင် အခြားဝန်ထမ်းများကို မဲရုံမှူးများအဖြစ် ခန့်အပ် နိုင်သည်။ မဲရုံအဖွဲ့ဝင်များကိုဖြစ်နိုင်သရွေ့ ဝန်ထမ်းများအပြင်ယင်းမဲရုံစာရင်းတွင် ပါဝင်ပြီးဖြစ်သည့် အများပြည်သူယုံကြည်လေးစားခြင်း ခံရသော မဲဆန္ဒရှင် သို့မဟုတ် ယင်းမဲဆန္ဒနယ်မြေအတွင်းရှိဒေသခံပြည်သူများဖြင့်

ကော်မရှင်က သတ်မှတ်ပေးသောဦးရေအတွင်း ဖွဲ့စည်းတာဝန်ပေးအပ်ရမည်။

၄၈။ မကျန်းမာသောကြောင့်လည်းကောင်း၊ မလွဲမရှောင်သာသည့် တစ်စုံတစ်ရာသော အကြောင်းကြောင့်လည်းကောင်း မဲရုံမှူးသည် ဆန္ဒမဲပေးသည့်နေ့တွင် တာဝန်ထမ်းဆောင်နိုင်ပါက ဒုတိယမဲရုံမှူးက မဲရုံမှူးတာဝန်ထမ်းဆောင်ရမည်။ ဒုတိယမဲရုံမှူးပါပျက်ကွက်မှုရှိခဲ့သော် မဲရုံအဖွဲ့ကိုဖွဲ့စည်းစဉ်က သတ်မှတ်ထားသည့် ဦးစားပေးအစီအစဉ်အတိုင်း ဆင့်ကဲ ဆင့်ကဲ တာဝန်ထမ်းဆောင်ရမည်။ ထို့အတူ လိုအပ်နေသည့် မဲရုံအဖွဲ့ဝင်နေရာ အစားထိုးခန့်ထားရန်အတွက် သက်ဆိုင်ရာ မြို့နယ်ကော်မရှင်အဖွဲ့ခွဲသို့အချိန်နှင့် တစ်ပြေးညီ တင်ပြဆောင်ရွက်ရမည်။

သက်ဆိုင်ရာ လွှတ်တော်ကိုယ်စားလှယ်လောင်းအမည်စာရင်း ထုတ်ပြန်ကြေညာခြင်း

၄၉။ သက်ဆိုင်ရာ တိုင်းဒေသကြီးကော်မရှင်အဖွဲ့ခွဲ သို့မဟုတ် ပြည်နယ်ကော်မရှင်အဖွဲ့ခွဲ သို့မဟုတ် နေပြည်တော်ကော်မရှင်အဖွဲ့ခွဲ၊ ကိုယ်ပိုင်အုပ်ချုပ်ခွင့်ရတိုင်းကော်မရှင်အဖွဲ့ခွဲ၊ ကိုယ်ပိုင်အုပ်ချုပ်ခွင့်ရ ဒေသကော်မရှင်အဖွဲ့ခွဲ သို့မဟုတ် ခရိုင်ကော်မရှင်အဖွဲ့ခွဲက လက်ခံအတည်ပြုပြီးဖြစ်သော သက်ဆိုင်ရာ လွှတ်တော်ကိုယ်စားလှယ်လောင်းများ၏ အမည်စာရင်းကို အကွေ့ရာစဉ်အလိုက် ပုံစံ (၁၀)နှင့် ပုံစံ (၁၀-က) တို့ဖြင့် ပြုစု၍ မဲဆန္ဒနယ်အလိုက် ထုတ်ပြန်ကြေညာသွားမည်ဖြစ်သည်။

ယင်းသို့ ထုတ်ပြန် ကြေညာထားသည့် ပုံစံ (၁၀) နှင့် ပုံစံ (၁၀-က) တို့၏ မိတ္တူ တစ်စောင်စီကို ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲများသို့ဖြန့်ဝေသွားပြီး အများပြည်သူမြင်တွေ့နိုင်သော နေရာများတွင် ကပ်ထားပေးရမည်။

ဆန္ဒမဲလက်မှတ်များထုတ်ပေးခြင်း

၅၀။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် မြို့နယ်ကော်မရှင်အဖွဲ့ခွဲထံမှ ရယူထားသည့် ဆန္ဒမဲလက်မှတ်များကို မဲရုံမဖွင့်မီ မဲရုံမှူးများထံသို့ ရေတွက်ထုတ်ပေးရမည်။ ထိုသို့ ထုတ်ပေး ရာတွင် -

- (က) မဲလက်မှတ်များကို စာအုပ်အလိုက်ထုတ်ပေးရန်ဖြစ်သည်။ မဲလက်မှတ်စာအုပ် တစ်အုပ်လျှင် ရွက်ရေ ၅၀ စီ ပါရှိမည် ဖြစ်၍ မဲရုံတစ်ရုံတွင် ဆန္ဒမဲပေးပိုင်ခွင့်ရှိသူ ဦးရေ ၃၀၀ ရှိပါက ဆန္ဒမဲလက်မှတ် ၅၀ စီပါရှိသော ဆန္ဒမဲလက်မှတ် စာအုပ်ခြောက်အုပ်ကိုထုတ်ပေးရမည်ဖြစ်သည်။ အစွန်းထွက် နေသော မဲဆန္ဒရှင်ဦးရေအတွက် မဲလက်မှတ်များကို ရေတွက်ထုတ်ပေးရန်မဟုတ်ဘဲ စာအုပ်တစ်အုပ်ထုတ်ပေး ရမည်။ (မဲဆန္ဒရှင်ဦးရေကို ၅၀ ဖြင့် စား၍ အကြွင်းရှိတိုင်း မဲစာအုပ် တစ်အုပ် ထပ်ဆောင်း ထုတ်ပေးရန် ဖြစ်သည်။)

- (ခ) ဆန္ဒမဲလက်မှတ်စာအုပ်များ ထုတ်ပေးသည့် စာရင်းကို နောက်ဆက်တွဲပုံစံ(ခ)ဖြင့်မှတ်တမ်းတင်ပြီး သက်ဆိုင်ရာ မဲရုံမှူးများထံမှလက်ခံရရှိကြောင်း လက်မှတ်များကို ရယူထားရမည်။
- (ဂ) မဲလက်မှတ်စာအုပ်၏ အဖုံးများတွင်လည်း အုပ်ရေ အမှတ်စဉ်ကိုထင်ရှားစွာရေးမှတ်ပေးလိုက်ရမည်။

ထူးခြားသည့်အခြေအနေကြောင့်ဆန္ဒမဲမပေးနိုင်ခြင်း

- ၅၁။ (က) ဆန္ဒမဲပေးရန် သတ်မှတ်ထားသောနေ့ရက်၌ သတ်မှတ် ထားသောနေရာတွင် သဘာဝဘေးအန္တရာယ်ကြောင့် လည်းကောင်း၊ လုံခြုံရေးအခြေအနေအရလည်းကောင်း မဲဆန္ဒရှင်များ ဆန္ဒမဲပေးခြင်းမပြုနိုင်ပါက မဲရုံမှူးသည် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ မှတစ်ဆင့် မြို့နယ်ကော်မရှင်အဖွဲ့ခွဲသို့ ချက်ချင်း အကြောင်းကြားရမည်။
- (ခ) ဆန္ဒမဲပေးခိုက်တွင် ဆန္ဒမဲပေးခြင်းကို ရပ်ဆိုင်းရခြင်း ဖြစ်လျှင် မဲရုံမှူးသည် မဲပုံးကို မိမိချိပ်တံဆိပ်ခပ်နှိပ်၍ ပိတ်ရမည်။ မဲရုံကိုယ်စားလှယ်များ၏ ချိပ်တံဆိပ် ခပ်နှိပ်ခြင်းကိုလည်း ခွင့်ပြုရမည်။ ယင်းမဲပုံးကို မြို့နယ် ကော်မရှင်အဖွဲ့ခွဲသို့ မဲရုံအလိုက်တာဝန်ယူရသည့် သက်ဆိုင်ရာ ရပ်ကွက် သို့မဟုတ် ကျေးရွာအုပ်စု

ကော်မရှင်အဖွဲ့ခွဲ အဖွဲ့ဝင်နှင့် မဲရုံကိုယ်စားလှယ် သို့မဟုတ် အကူကိုယ်စားလှယ်များအနက် လိုက်ပါ နိုင်သူတို့နှင့်အတူ သယ်ဆောင်ရမည်။ မြို့နယ်ကော်မရှင် အဖွဲ့ခွဲသို့ ရောက်ရှိသည့်အခါ မဲရုံမှူးသည် မြို့နယ် ကော်မရှင်အဖွဲ့ခွဲနှင့် ဆန္ဒမဲရေတွက်သည့် နေရာတွင် ရောက်ရှိနေသော လွှတ်တော်ကိုယ်စားလှယ်လောင်းများ သို့မဟုတ် ယင်းတို့၏ ရွေးကောက်ပွဲကိုယ်စားလှယ် များနှင့် မဲရုံကိုယ်စားလှယ်များ သို့မဟုတ် အကူ ကိုယ်စားလှယ်များရှေ့မှောက်တွင်မဲပုံးကိုဖွင့်၍ဆန္ဒမဲများ ကိုရေတွက်ရမည်။ ယင်းသို့ ရေတွက်ရရှိသော ဆန္ဒမဲ အရေအတွက်ကို ပုံစံ (၁၆) တွင် ရေးသွင်းပြီး လွှတ်တော်ကိုယ်စားလှယ်လောင်း သို့မဟုတ် ယင်းတို့၏ ရွေးကောက်ပွဲကိုယ်စားလှယ်များနှင့် မဲရုံကိုယ်စားလှယ်များ သို့မဟုတ် အကူကိုယ်စားလှယ်များက မှန်ကန်ကြောင်း လက်မှတ်ရေးထိုးရမည်။

- (ဂ) အပိုဒ် (က) အရ ဆန္ဒမဲပေးခြင်းမပြုနိုင်သည့်အခါတွင် ဖြစ်စေ၊ အပိုဒ် (ခ) အရ ဆန္ဒမဲပေးခြင်းကို ရပ်ဆိုင်း ရသည့်အခါတွင်ဖြစ်စေ သက်ဆိုင်ရာ မြို့နယ်ကော်မရှင် အဖွဲ့ခွဲသည် ဆန္ဒမဲပေးခြင်းမပြုနိုင်သည့်အကြောင်းရင်း၊ ရပ်ဆိုင်းရသည့်အကြောင်းရင်း၊ မည်သည့်နေ့ရက်တွင် ဆန္ဒမဲပေးခြင်းကို ကျင်းပပေးသင့်ကြောင်း၊ ယင်းသို့

ဆန္ဒမဲပေးခြင်းကို ဆက်လက်ပြီး ဆန္ဒမဲပေးစေရန် သို့မဟုတ် အသစ်တဖန် ဆန္ဒမဲပေးစေသင့်ကြောင်းကို ကော်မရှင်သို့အစီရင်ခံရမည်။ အစီရင်ခံစာ မိတ္တူ တစ်စောင်စီကို သက်ဆိုင်ရာ ကော်မရှင်အဖွဲ့ခွဲ အဆင့်ဆင့်သို့ ပေးပို့ရမည်။

၅၂။ အထက်အပိုဒ် ၅၁ (ခ) အရ ဆန္ဒမဲပေးခိုက်တွင် ဆန္ဒမဲ ပေးခြင်းကို ရပ်ဆိုင်းရခြင်းဖြစ်လျှင် မြို့နယ်ကော်မရှင်အဖွဲ့ခွဲသည် -

(က) လွှတ်တော်ကိုယ်စားလှယ်လောင်း အသီးသီးရရှိသည့် ဆန္ဒမဲအရေအတွက်ကို ပုံစံ (၁၆) ဖြင့် ရေးသွင်း၍ ကြေညာခြင်းမပြုဘဲ ဆိုင်းငံ့ထားရမည်။

(ခ) ဆန္ဒမဲပေးခြင်းကို ရပ်ဆိုင်းထားသော မဲရုံအတွက် ရွေးကောက်ပွဲကို ထပ်မံကျင်းပရန်မလိုဟု နည်းဥပဒေ ၄၅ (ဃ) အရ ကော်မရှင်ကဆုံးဖြတ်ပါက နည်းဥပဒေ ၄၅ (ခ) အရ ပုံစံ (၁၆)တွင် ရေးသွင်းထားသည့် ဆန္ဒမဲများကို ကြေညာရမည်။

(ဂ) ဆန္ဒမဲပေးခြင်းကို ရပ်ဆိုင်းထားသော မဲရုံအတွက် ရွေးကောက်ပွဲကို ထပ်မံကျင်းပပေးရန် လိုအပ်သည်ဟု နည်းဥပဒေ ၄၅ (ဃ) အရ ကော်မရှင်က ဆုံးဖြတ် ညွှန်ကြားပါက နည်းဥပဒေ ၄၅ (ခ) အရ ပုံစံ (၁၆) ဖြင့် ရေးသွင်းထားသော ဆန္ဒမဲများကို ကြေညာခြင်းမပြုသေးဘဲ

ယင်းမဲရုံမှ ဆန္ဒမဲ မပေးရသေးသူများ အတွက် နောက်တစ်ကြိမ် ပြုလုပ်သည့် ရွေးကောက်ပွဲမှရရှိသည့် ဆန္ဒမဲ များဖြင့် စုစည်းရေတွက်ပြီးမှကြေညာရမည်။

၅၃။ (က) ရွေးကောက်ပွဲကျင်းပရာတွင် မဲရုံရှိ မဲပုံး တစ်ခုခုကို မတရားသည့်နည်းဖြင့် ယူဆောင်သွားခြင်းခံရလျှင် သို့မဟုတ် မတော်တဆဖြစ်စေ၊ တမင်ဖြစ်စေ ပြုလုပ်ခြင်းဖြင့် ယင်းမဲပုံးအတွင်းရှိ ဆန္ဒမဲလက်မှတ်များ ချွတ်ယွင်းပျက်စီးပျောက်ဆုံးလျှင် မဲရုံမှူးသည် ထိုမဲရုံရှိ သက်ဆိုင်ရာ လွှတ်တော်မဲပုံး၏ ဆန္ဒမဲပေးခြင်းကို ပျက်ပြယ်သည်ဟုသတ်မှတ်ရမည်။ အကယ်၍ ထိုမဲရုံရှိ မဲပုံးအားလုံးကို အထက်ပါအတိုင်း ယူဆောင်သွားခြင်း၊ ပျက်စီးပျောက်ဆုံးသွားခြင်းဖြစ်လျှင်ထိုမဲရုံ၏ဆန္ဒမဲပေးခြင်း ပျက်ပြယ်သည်ဟု သတ်မှတ်ရမည်။

(ခ) အပိုဒ် (က)အရ မဲရုံတစ်ရုံ၌ ဆန္ဒမဲပေးခြင်း ပျက်ပြယ်လျှင် လွှတ်တော်ကိုယ်စားလှယ်လောင်း အသီးသီး၏ အခြား မဲရုံများမှရရှိသော ဆန္ဒမဲများကိုစုစည်းပြီး ကြေညာခြင်း မပြုသေးဘဲ သက်ဆိုင်ရာ မြို့နယ်ကော်မရှင်အဖွဲ့ခွဲက မည်သည့်နေ့ရက် အချိန်တွင် မည်သည့်နေရာ၌ ထိုမဲရုံအတွက် ဆန္ဒမဲအသစ်ပေးခြင်းကို ပြုလုပ်မည် ဖြစ်ကြောင်း သတ်မှတ်ကြေညာရမည်။

- (ဂ) အပိုဒ်(ခ)အရ အသစ်ထပ်မံကျင်းပသော ရွေးကောက်ပွဲ၌ အဆိုပါမဲရုံမှရရှိသည့် ဆန္ဒမဲ များကို အခြားမဲရုံများမှ ရရှိပြီးသော ဆန္ဒမဲ များနှင့်စုစည်း၍ကြေညာရမည်။
- (ဃ) အပိုဒ် (က)အရ ဆန္ဒမဲပေးခြင်း ပျက်ပြယ်ခဲ့သော မဲရုံ၌ ရွေးကောက်ပွဲကျင်းပရန် အခြေအနေ မရှိသဖြင့် ရွေးကောက်ပွဲဥပဒေ ပုဒ်မ ၅၀(ဂ) အရ ရွေးကောက်ပွဲ ထပ်မံမပြုလုပ်ရန်ကော်မရှင်ကဆုံးဖြတ်ပါကယင်းမဲရုံ၏ ဆန္ဒမဲများကိုချန်လှပ်၍ အခြားမဲရုံများမှ ရရှိပြီးသော ဆန္ဒမဲများကိုသာ စုစည်း၍ကြေညာရမည်။

လုံခြုံရေးအတွက်တာဝန်ပေးအပ်ခြင်း

၅၄။ သက်ဆိုင်ရာ လွှတ်တော် ရွေးကောက်ပွဲကျင်းပသောနေ့တွင် မဲဆန္ဒရှင်များ စိတ်အေးချမ်းသာစွာဖြင့် လွယ်ကူစွာ ဆန္ဒမဲပေးနိုင်ရေး၊ စည်းကမ်းတကျရှိစေရေး၊ မဲရုံလုံခြုံမှုရှိ စေရေးတို့အတွက် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများက မြန်မာနိုင်ငံ ရဲတပ်ဖွဲ့ဝင်များနှင့်လည်းကောင်း၊ ဒေသခံပုဂ္ဂိုလ်များဖြင့်လည်းကောင်း ပူးပေါင်းဆောင်ရွက်ရမည်။

ရွေးကောက်ပွဲကျင်းပသည့်နေ့ရက်၌ မဲရုံများကိုကြီးကြပ်ခြင်း

၅၅။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများသည် သက်ဆိုင်ရာ လွှတ်တော်ရွေးကောက်ပွဲကျင်းပသည့်နေ့ရက်၌ မဲရုံများကို

အောက်ပါအတိုင်း ကြီးကြပ်ပေးရမည် -

- (က) မဲဆန္ဒရှင်များ (မသန်စွမ်းသူများအပါအဝင်) လွယ်ကူ လွတ်လပ်စွာ လျှို့ဝှက်ဆန္ဒမဲ ပေးနိုင်ရေးအတွက် ဆောင်ရွက်ရန်၊
- (ခ) မဲရုံမှူးနှင့်မဲရုံအဖွဲ့ဝင်များသည် သတ်မှတ်ပေးထားသည့် တာဝန်နှင့်လုပ်ပိုင်ခွင့်များနှင့် အညီ ဆောင်ရွက်ရန်၊
- (ဂ) မဲပုံး၌ ဆန္ဒမဲလက်မှတ်ဝင်နိုင်ရုံသာ အပေါက်ပြုလုပ် ထားခြင်းရှိ မရှိ အပေါက်ကျဉ်းလွန်းခြင်း/ ကျယ်လွန်းခြင်း ရှိ မရှိ စစ်ဆေးရန်၊
- (ဃ) မဲဆန္ဒပြုရာတွင်အသုံးပြုမည့် အမှန်(✓) အမှတ် အသားပါ တံဆိပ်တုံးများ ပြည့်စုံလုံလောက်မှုရှိ မရှိ စစ်ဆေးရန်၊
- (င) မဲရုံဖွင့်ပိတ်ခြင်းကို အပိုဒ် ၆၅ နှင့် ၆၆ ပါအတိုင်း ဆောင်ရွက်ရန်၊
- (စ) သက်ဆိုင်ရာ မဲရုံအသီးသီးသို့ ကိုယ်တိုင်လာရောက် ဆန္ဒမဲပေးသော မဲဆန္ဒရှင်များကိုသာ ဆန္ဒမဲလက်မှတ် ထုတ်ပေးမှု ရှိ မရှိ စိစစ်ရန်၊
- (ဆ) သူတစ်ပါးအယောင်ဆောင်၍ဆန္ဒမဲပေးခြင်း ရှိ မရှိ စိစစ်ရန်၊

(ဇ) ဆန္ဒမဲပေးသည့်နေ့တွင် ဆန္ဒမဲပေးရန်လာရောက်သူများ စိတ်ငြိငြင်စေရန် သို့မဟုတ် မဲရုံတွင်တာဝန်ကျသော မဲရုံမှူးနှင့် မဲရုံအဖွဲ့ဝင်များတာဝန်အရဆောင်ရွက်ခြင်းကို အနှောင့်အယှက်ဖြစ်စေရန် မဲရုံအတွင်း၌ဖြစ်စေ၊ မဲရုံမှ ကိုက် ၅၀၀ အတွင်း၌ဖြစ်စေ အသံချဲ့စက် အစရှိသော အသံကိုကျယ်အောင်ပြုလုပ်သည့် ကိရိယာတန်ဆာပလာကို အသုံးပြုခြင်း၊ အော်ဟစ်ခြင်းအစရှိသော စည်းကမ်းမဲ့သည့် အပြုအမူများတွေ့ရှိပါက သက်ဆိုင်ရာ လွှတ်တော် ရွေးကောက်ပွဲဥပဒေအရ အရေးယူဆောင်ရွက်ရန်။

မဲရုံသို့မလာရောက်နိုင်သည့် မဲဆန္ဒရှင်များကို ကြိုတင်ဆန္ဒမဲ လက်မှတ်ဖြင့် ဆန္ဒမဲပေးစေခြင်း

၅၆။ သက်ဆိုင်ရာ လွှတ်တော်ရွေးကောက်ပွဲ ကျင်းပသောနေ့ရက်၌ မိမိနှင့်သက်ဆိုင်သည့် မဲဆန္ဒနယ် ပြင်ပသို့ ခရီးဝေးသွားရန်ရှိသူ တစ်ဦးသည် သက်ဆိုင်ရာရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲထံ ကြိုတင်၍ဆန္ဒမဲပေးရန် လာရောက်ပါက ကော်မရှင်က သတ်မှတ်ထားသည့်ကာလအတွင်း ကြိုတင်ဆန္ဒမဲလက်မှတ်ဖြင့် ဆန္ဒမဲ ပေးခွင့်ပြုနိုင်သည်။ ယင်းသို့ မဲဆန္ဒနယ်၏ပြင်ပသို့ ခရီးဝေးသွားရန် ရှိပါက ခိုင်လုံသော အထောက်အထား တောင်းခံရမည်။

၅၇။ ရွေးကောက်ပွဲ ကျင်းပသောနေ့၌ မဲဆန္ဒနယ်အတွင်းတွင် ရှိသော်လည်း မဲရုံသို့ ကိုယ်တိုင်လာရောက် ဆန္ဒမဲပေးနိုင်စွမ်းမရှိသော

အနာကြီးရောဂါစွဲကပ်နေသူ၊ ရောဂါဝေဒနာပြင်းထန်စွာခံစားနေရသူ၊ အသက်အရွယ်ကြီးရင့်နေသူ၊ နေအိမ်တွင် မီးဖွားနေသူများရှိပါက သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက ရွေးကောက်ပွဲနေ့မတိုင်မီ မိမိအဖွဲ့ဝင် နှစ်ဦးကိုစေလွှတ်၍ သက်ဆိုင်ရာ မဲဆန္ဒရှင်များအား ရွေးကောက်မှုဆိုင်ရာအခွင့်အရေးအရ ဆန္ဒမဲပေးလိုက ပေးနိုင်ကြောင်းနှင့် ဆန္ဒမဲမပေးလိုက မပေးဘဲနေနိုင်ကြောင်းကို ရှင်းပြ ရမည်။ သက်ဆိုင်ရာမဲဆန္ဒရှင်က ဆန္ဒမဲပေးလိုပါက ကြိုတင်ဆန္ဒမဲ လက်မှတ်ဖြင့် ဆန္ဒမဲပေးနိုင်ရန် စီစဉ်ဆောင်ရွက်ပေးရမည်။ ယင်းသို့ ဆန္ဒမဲပေးခွင့်ရှိသူကိုယ်တိုင် ကြိုတင်ဆန္ဒမဲလက်မှတ်တွင် ရေးသွင်းရန် အခက်အခဲရှိလျှင် မဲစာရင်းတွင်ပါရှိသော ယင်းပုဂ္ဂိုလ်၏ ဖခင်၊ မိခင်၊ ဇနီး၊ ခင်ပွန်း၊ သား၊ သမီး၊ ညီအစ်ကိုမောင်နှမ တစ်ဦးဦးက ဆန္ဒမဲ ပေးခွင့်ရှိသူ၏ဆန္ဒအတိုင်း ယင်း၏ရှေ့မှောက်တွင် ရေးသွင်းရမည်။ ထိုသို့ကူညီမည့်သူ မရှိလျှင် ရပ်ကွက် သို့မဟုတ် ကျေးရွာအုပ်စု ကော်မရှင် အဖွဲ့ခွဲဝင် တစ်ဦးဦးက ယင်းပုဂ္ဂိုလ်၏ရှေ့မှောက်တွင် ယင်းပုဂ္ဂိုလ်ကညွှန်ကြားသည့်အတိုင်းရေးသွင်းရမည်။ ဆန္ဒမဲပေးသူသည် မသန်စွမ်းသူဖြစ်လျှင် ဤနည်းဥပဒေပါ နည်းလမ်းအတိုင်း ဆောင်ရွက်ပြီး သက်ဆိုင်ရာမဲစာရင်း၌ ပါရှိသောမဲဆန္ဒရှင်၏ ဖခင်၊ မိခင်၊ ဇနီး၊ ခင်ပွန်း၊ သား၊ သမီး၊ ညီအစ်ကို မောင်နှမအရင်း တစ်ဦးဦး သို့မဟုတ် မဲဆန္ဒရှင် မသန်စွမ်းသူကိုယ်တိုင် စိတ်ကြိုက်ရွေးချယ်သော သူတစ်ဦး၏အကူအညီဖြင့် ဆန္ဒမဲပေးခြင်းကိုလည်း ခွင့်ပြုရမည်။

၅၈။ အချုပ်ခံနေရသူများဆန္ဒမဲပေးခြင်းနှင့်စပ်လျဉ်း၍ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် ရဲအချုပ်စခန်း သို့မဟုတ် အကျဉ်းစခန်းအကြီးအမှူးကိုဆက်သွယ်ပြီး အချုပ်ခံနေရသူများ ဆန္ဒမဲပေးနိုင်ရန် ရွေးကောက်ပွဲကျင်းပမည့်နေ့မတိုင်မီ မိမိ အဖွဲ့ဝင် နှစ်ဦးကို စေလွှတ်၍ ကြီးကြပ်ဆောင်ရွက်ပေးရမည် ရဲအချုပ်စခန်း သို့မဟုတ် အကျဉ်းစခန်းအကြီးအမှူးသည် အချုပ်ခံနေရသူများ ဆန္ဒပြုပြီးသော ဆန္ဒမဲလက်မှတ်ပါ စာအိတ်များကို သက်ဆိုင်ရာ ရပ်ကွက် သို့မဟုတ် ကျေးရွာ အုပ်စုကော်မရှင် အဖွဲ့ခွဲ အဖွဲ့ဝင် နှစ်ဦး သို့ ပြန်လည်ပေးအပ်ရမည်။

၅၉။ ဆေးရုံသို့ တက်ရောက်နေသော အတွင်းလူနာများ ဆန္ဒမဲ ပေးခြင်းနှင့်စပ်လျဉ်း၍ ရပ်ကွက်/ကျေးရွာအုပ်စုကော်မရှင်အဖွဲ့ခွဲသည် သက်ဆိုင်ရာ ဆေးရုံတာဝန်ခံနှင့်ဆက်သွယ်ပြီး ဆေးရုံတက်ရောက် နေသော အတွင်းလူနာများဆန္ဒမဲပေးနိုင်ရန် ရွေးကောက်ပွဲကျင်းပမည့်နေ့ မတိုင်မီ မိမိအဖွဲ့ဝင် နှစ်ဦးကိုစေလွှတ်၍ ကြီးကြပ်ဆောင်ရွက်ပေး ရမည်။ ဆေးရုံတာဝန်ခံသည် သက်ဆိုင်ရာ အတွင်းလူနာ၏ ဆန္ဒပြုပြီးသော ဆန္ဒမဲလက်မှတ်ပါ စာအိတ်ကို လာရောက် ကြီးကြပ်သော ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ အဖွဲ့ဝင် နှစ်ဦးသို့ ပြန်လည်ပေးအပ်ရမည်။

၆၀။ ရဲအချုပ်စခန်း သို့မဟုတ် အကျဉ်းစခန်းအကြီးအမှူး သို့မဟုတ် ဆေးရုံတာဝန်ခံတို့သည် သက်ဆိုင်ရာ မဲဆန္ဒရှင်များအား ယင်းတို့၏ ရွေးကောက်မှုဆိုင်ရာအခွင့်အရေးအရ ဆန္ဒမဲပေးလိုကပေးနိုင်ပြီး

ဆန္ဒမဲမပေးလိုပါက မပေးဘဲနေနိုင်ကြောင်း ဦးစွာရှင်းပြ ရမည်။
သက်ဆိုင်ရာ မဲဆန္ဒရှင်များက ဆန္ဒမဲမပေးလိုပါက ကြိုတင်ဆန္ဒမဲ
လက်မှတ်ဖြင့် ဆန္ဒမဲမပေးနိုင်စေရန် စီစဉ်ဆောင်ရွက်ပေးရမည်။

၆၁။ (က)အထက်အပိုဒ် ၅၆၊ ၅၇၊ ၅၈၊ ၅၉နှင့် ၆၀ တို့ပါဆန္ဒမဲမပေးပိုင်ခွင့်
ရှိသူများအတွက် ကြိုတင်ဆန္ဒမဲလက်မှတ်များ ထုတ်ပေး
ရာတွင် ကြိုတင်ဆန္ဒမဲလက်မှတ်၏ကျောဘက်တွင် မိမိ
ကော်မရှင်အဖွဲ့ခွဲ၏ တံဆိပ်ရိုက်နှိပ်ပြီး တာဝန်ခံထုတ်ပေးသူ
အမည်ဖော်ပြ၍ လက်မှတ်ရေးထိုးထုတ်ပေးရမည်။

(ခ) ယင်းသို့ ကြိုတင်ဆန္ဒမဲမပေးခြင်းကို သက်ဆိုင်ရာ လွှတ်တော်
ကိုယ်စားလှယ်လောင်း၊ ရွေးကောက်ပွဲကိုယ်စားလှယ်၊ မဲရုံ
ကိုယ်စားလှယ်နှင့် အကူကိုယ်စားလှယ်တို့ လိုက်ပါ ကြည့်ရှုခွင့်
ပြုရမည်။

၆၂။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည်
မဲဆန္ဒရှင်များ ဆန္ဒပြုပြီးသည့် ကြိုတင်ဆန္ဒမဲလက်မှတ်များကို ချိတ်ပိတ်
ထားသော မဲပုံးဖြင့်လုံခြုံစွာထိန်းသိမ်းရမည်။

၆၃။ သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်
အဖွဲ့ခွဲသည် ယင်းသို့ ကြိုတင်ဆန္ဒမဲမပေးသူများ၏ အမည်စာရင်းကို
ယင်းတို့နှင့်သက်ဆိုင်သော မဲစာရင်းများနှင့်ယှဉ်တွဲပြီး ရေးမှတ်ထား
ရမည်။ ယင်းသို့ ဆန္ဒပြုပြီးသော ကြိုတင်ဆန္ဒမဲလက်မှတ်များ ပါရှိသော
စာအိတ်များထည့်ထားသည့်မဲပုံးနှင့် လက်ခံဖြတ်ပိုင်းများကို ရပ်ကွက်

သို့မဟုတ် ကျေးရွာအုပ်စုကော်မရှင်အဖွဲ့ခွဲ ဥက္ကဋ္ဌ သို့မဟုတ် အတွင်းရေးမှူး လက်မှတ်ရေးထိုးထားသည့် ပုံစံ (၁၃) လေးစောင်စီနှင့် အတူ သက်ဆိုင်ရာမဲရုံမှူးများထံသို့ ရွေးကောက်ပွဲကျင်းပသည့်နေ့တွင် မဲရုံမဖွင့်မီ ပေးပို့ရမည်။ ယင်းပုံစံ (၁၃)များတွင် မဲရုံမှူးကလက်မှတ် ရေးထိုး၍ တစ်စောင်ကို မဲရုံမှူးက သိမ်းဆည်းထားပြီး တစ်စောင်ကို မဲရုံတွင်ကပ်ထားရမည်။ ကျန်နှစ်စောင်ကို ရပ်ကွက် သို့မဟုတ် ကျေးရွာ အုပ်စုကော်မရှင်အဖွဲ့ခွဲသို့ ပြန်လည်ပေးအပ်သည့်အခါ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် တစ်စောင်ကို လက်ခံအဖြစ် သိမ်းဆည်းထားပြီး တစ်စောင်ကို မိမိ ရပ်ကွက် သို့မဟုတ် ကျေးရွာ အုပ်စုကော်မရှင်အဖွဲ့ခွဲရုံး၌ ကပ်ထားရမည်။

မဲရုံအတွင်းသို့ ဝင်ရောက်ခြင်း

၆၄။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ များသည် သက်ဆိုင်ရာ လွှတ်တော်ရွေးကောက်ပွဲကျင်းပသောနေ့၌ မဲရုံထဲသို့ အောက်ပါပုဂ္ဂိုလ်များမှတစ်ပါး အခြားမည်သူမျှဝင်ရောက်ခြင်း မရှိ စေရေးအတွက် မဲရုံမှူးများအား နှိုးဆော်ကြီးကြပ်ပေးရမည် -

(က) မဲရုံအဖွဲ့ဝင်များ၊

(ခ) ဆန္ဒမဲပေးမည့်သူများ၊

(ဂ) တာဝန်ကျရဲတပ်ဖွဲ့ဝင်များ သို့မဟုတ် ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲက လုံခြုံရေးတာဝန်ပေးအပ် ခံရသူများ၊

(ဃ) သက်ဆိုင်ရာ လွှတ်တော်ရွေးကောက်ပွဲ နည်းဥပဒေ
၄၂ အရ ခွင့်ပြုထားသူများ၊

(င) ကော်မရှင်နှင့် သက်ဆိုင်ရာ ကော်မရှင် အဖွဲ့ခွဲဝင်များ၊

(စ) သက်ဆိုင်ရာ မဲဆန္ဒနယ်အတွက် ရွေးကောက်
တင်မြှောက်ခံမည့်လွှတ်တော်ကိုယ်စားလှယ်လောင်းများ၊
ယင်းတို့၏ ရွေးကောက်ပွဲကိုယ်စားလှယ်များ၊ မဲရုံ
ကိုယ်စားလှယ်များနှင့် အကူကိုယ်စားလှယ်များ၊

မှတ်ချက်။ မဲရုံများတွင် မဲရုံကိုယ်စားလှယ်နှင့် အကူ
ကိုယ်စားလှယ် နှစ်ဦးလုံး မဲရုံအတွင်းသို့
ဝင်ရောက်ပါက လျှို့ဝှက်မဲပေးစနစ်ကို
ထိခိုက်နိုင်လျှင် ၎င်းတို့ နှစ်ဦးအနက်
တစ်ဦးစီသာ အလှည့်ကျ ဝင်ရောက်စေရေး
စီမံဆောင်ရွက်ရမည်။

(ဆ) ပြည်ထောင်စုရွေးကောက်ပွဲကော်မရှင်က ခွင့်ပြုထားသည့်
ရွေးကောက်ပွဲလေ့လာသူများ။

မဲရုံပိတ်ချိန်တွင် ရောက်ရှိလာသော မဲဆန္ဒရှင်များ ဆန္ဒမဲပေးခြင်း

၆၅။ ရွေးကောက်ပွဲကျင်းပသည့်နေ့ရက်၌ ဆန္ဒမဲပေးရန် နံနက် ၆
နာရီမှ ညနေ ၄ နာရီအထိ မဲရုံကို ဖွင့်လှစ်ထားရှိရမည်။ သို့ရာတွင်
ညနေ ၄ နာရီမတိုင်မီ ဆန္ဒမဲ ပေးခွင့်ရှိသူအားလုံး ဆန္ဒမဲပေးပြီးပါက
မဲရုံကိုပိတ်ရမည်။

၆၆။ မဲရုံမှူးသည် ဆန္ဒမဲပေးရန် သတ်မှတ်ထားသော အချိန်
စေ့ရောက်သောအခါ သာမန်အားဖြင့်မဲရုံကိုပိတ်ရမည်။ သို့ရာတွင်
မဲရုံမပိတ်မီ မဲရုံပရိဝုဏ်အတွင်း၌ ဆန္ဒမဲပေးရန် ရောက်ရှိနေသော
ဆန္ဒမဲမပေးရသေးသည့်သူများ ရှိ မရှိ စိစစ်၍ ရှိပါကစာရင်းကောက်ယူ
ပြီးလျှင် ထိုသူများအား ဆန္ဒမဲပေးချိန် ကျော်လွန်ပြီးဖြစ်စေကာမူ ဆန္ဒမဲ
ပေးခွင့်ပြုရမည်။

ဆန္ဒမဲရေတွက်ခြင်း

၆၇။ ဆန္ဒမဲရေတွက်ခြင်းနှင့်စပ်လျဉ်း၍ အပိုဒ် ၆၈ မှ ၇၆ ထိပါ
မဲရုံမှူး၏ လုပ်ငန်းတာဝန်များကို ထမ်းဆောင်ရာတွင် ရပ်ကွက်နှင့်
ကျေးရွာအုပ်စုကော်မရှင်အဖွဲ့ခွဲသည် ဥပဒေနှင့်အညီ ကြီးကြပ်ပေးရန်
တာဝန်ရှိသည်။

၆၈။ သက်ဆိုင်ရာ လွှတ်တော်ရွေးကောက်ပွဲကျင်းပသည့်နေ့၌ ဆန္ဒမဲ
ပေးခြင်း ပြီးဆုံးလျှင်ပြီးဆုံးခြင်း မဲရုံမှူးသည် အောက်ပါအတိုင်း
ဆောင်ရွက်ရမည် -

- (က) အသုံးမပြုဘဲ ကျန်နေသော ဆန္ဒမဲလက်မှတ်များကို
မဲရုံတွင်ပင် မဲရုံအဖွဲ့ဝင်များ၊ အများပြည်သူများ၊
မဲရုံကိုယ်စားလှယ်များရှေ့မှောက်၌ ရေတွက်ပြီးနောက်
ပုံစံ(၁၆-၁)ဖြင့် သုံးစောင်ပြုစုရမည်။ ယင်းပုံစံများတွင်
မှန်ကန်ကြောင်း မဲရုံမှူး၊ မဲရုံအဖွဲ့ဝင်များနှင့် မဲရုံ
ကိုယ်စားလှယ်များက လက်မှတ်ရေးထိုး၍ ပုံစံ

တစ်စောင်ကို မြို့နယ်ကော်မရှင်အဖွဲ့ခွဲသို့လည်းကောင်း၊
ကျန်တစ်စောင်ကို ရပ်ကွက် သို့မဟုတ် ကျေးရွာအုပ်စု
ကော်မရှင်အဖွဲ့ခွဲသို့ လည်းကောင်း ပေးပို့ရမည်။
တစ်စောင်ကို မဲရုံမှူး၏လက်ဝယ်တွင် ထိန်းသိမ်းထား
ရမည်။

- (ခ) မဲရုံမှူးသည် ဆန္ဒမဲရေတွက်ခြင်းကို ကိုယ်တိုင်ဖြစ်စေ၊
ယင်းကတာဝန်ပေးအပ်ထားသော မဲရုံအဖွဲ့ဝင်က
ဖြစ်စေ မဲရုံတွင်ပင်မဲရုံအဖွဲ့ဝင်များ၊ အသိသက်သေများ၊
အများပြည်သူများ၊ မဲရုံကိုယ်စားလှယ်များရှေ့မှောက်၌
ဆန္ဒပြုပြီးသောဆန္ဒမဲလက်မှတ်နှင့် နည်းဥပဒေ ၅၁
(ဆ) အရ လက်ခံရရှိထားသော ကြိုတင်ဆန္ဒမဲ
လက်မှတ်များကို ဆက်လက် ရေတွက်ရမည်။ ယင်းသို့
ရေတွက်ရာ၌ နည်းဥပဒေ ၅၁(ဆ)အရ မိမိလက်ခံ
ထားရှိသော ကြိုတင်ဆန္ဒမဲပုံးမှ ကြိုတင်ဆန္ဒမဲများကို
ဦးစွာ ရေတွက်ရမည်။ ယင်းမဲပုံးကို မဖွင့်မီ
မဲရုံကိုယ်စားလှယ်များနှင့်လေ့လာသူများအား ချိပ်ပိတ်
ထားသည့် အခြေအနေအတိုင်းရှိကြောင်း ပြသရမည်။
ထိုသို့ဆန္ဒမဲလက်မှတ်များရေတွက်ခြင်းကို ရွေးကောက်ပွဲ
လေ့လာသူများကိုပါ လေ့လာခွင့်ပြုရမည်။ ဆန္ဒမဲ
လက်မှတ်များ ရေတွက်ပြီးနောက် ကော်မရှင်က
ညွှန်ကြားသည့်အတိုင်း စာရင်းများကို ပြုစုရမည်။

၆၉။ မဲရုံမှူးသည် ဆန္ဒမဲရေတွက်ခြင်းနှင့်စပ်လျဉ်း၍ အောက်ပါ အတိုင်း ဆောင်ရွက်ရမည် -

- (က) သက်ဆိုင်ရာ လွှတ်တော်ရွေးကောက်ပွဲ နည်းဥပဒေ ၆၅ အရ ဆန္ဒမဲရေတွက်ရာနေရာတွင်ရောက်ရှိနေသည့် သက်သေအနည်းဆုံး ၁၀ ဦး၏အမည်စာရင်းကို ပုံစံ ၁၆ ၏ ကျောဘက်တွင် မှတ်တမ်းတင်ထားရမည်။
- (ခ) ထုတ်ပေးသည့် ဆန္ဒမဲလက်မှတ်နှင့် မဲပုံးအတွင်းမှရရှိသည့် ဆန္ဒမဲလက်မှတ်အရေအတွက်သည် ကိုက်ညီမှု ရှိ မရှိကို စစ်ဆေးရမည်။ ကိုက်ညီမှု မရှိပါက သက်ဆိုင်ရာ ကော်မရှင်အဖွဲ့ခွဲသို့ တင်ပြရမည်။ သို့ရာတွင်ဆန္ဒမဲ ရေတွက်ခြင်းကိုမူ ဆက်လက်ဆောင်ရွက်ရမည်။

၇၀။ ဆန္ဒမဲများကိုရေတွက်ရာတွင် ဆန္ဒမဲလက်မှတ် တစ်စောင်ချင်း စီအား မဲရုံအဖွဲ့ဝင်များ၊ သက်သေများ၊ မဲရုံကိုယ်စားလှယ်များကို ပြသ၍ ရေတွက်ရမည်။ အောက်ပါ ဆန္ဒမဲလက်မှတ်များနှင့် ကြိုတင် ဆန္ဒမဲလက်မှတ်များကို ပယ်မဲအဖြစ် သတ်မှတ်ရမည်-

- (က) ဆန္ဒမဲလက်မှတ်
 - (၁) ကော်မရှင်က အတည်ပြုထားသော အမှတ်အသား မပါသည့်ဆန္ဒမဲလက်မှတ်၊
 - (၂) မဲရုံမှူး၏လက်မှတ်မပါသည့် ဆန္ဒမဲ လက်မှတ်၊

- (၃) လွတ်တော်ကိုယ်စားလှယ်လောင်း တစ်ဦးထက်ပို၍
ဆန္ဒပြုထားသည့် ဆန္ဒမဲလက်မှတ်၊
 - (၄) ဆန္ဒပြုထားခြင်းမရှိသော ဆန္ဒမဲလက်မှတ်၊
 - (၅) ဆန္ဒပြုထားခြင်းမှာ မသေချာ မထင်ရှားသော
ဆန္ဒမဲလက်မှတ်၊
 - (၆) ဆန္ဒမဲလက်မှတ် အတုဖြစ်သည်ဟု မဲရုံမှူးက
ဆုံးဖြတ်သည့် ဆန္ဒမဲလက်မှတ်၊
 - (၇) ဆန္ဒမဲပေးသူကို သိရှိနိုင်အောင် အမှတ်အသားပြု
ထားသော ဆန္ဒမဲလက်မှတ်၊
 - (၈) ဆုတ်ဖြဲထားသည့် ဆန္ဒမဲလက်မှတ်။
 - (၉) ကော်မရှင်က ပယ်မဲအဖြစ်သတ်မှတ်ရန် ထုတ်ပြန်
ထားသော ဆန္ဒမဲလက်မှတ်များ။
- (ခ) ကြိုတင်ဆန္ဒမဲလက်မှတ်
- (၁) ကော်မရှင်က အတည်ပြု ထားသည့် အမှတ်အသား
မပါရှိသော ကြိုတင် ဆန္ဒမဲလက်မှတ်၊
 - (၂) ကော်မရှင်အဖွဲ့ခွဲ၏ တံဆိပ်မပါရှိသော ကြိုတင်
ဆန္ဒမဲလက်မှတ်၊
 - (၃) တာဝန်ခံထုတ်ပေးသူ၏ အမည်နှင့် လက်မှတ်
မပါ သည့် ကြိုတင်ဆန္ဒမဲလက်မှတ်၊

- (၄) လွတ်တော်ကိုယ်စားလှယ်လောင်း တစ်ဦးထက်ပို၍
ဆန္ဒပြုထားသည့် ကြိုတင် ဆန္ဒမဲလက်မှတ်၊
- (၅) ဆန္ဒပြုထားခြင်းမရှိသော ကြိုတင်ဆန္ဒမဲလက်မှတ်၊
- (၆) ဆန္ဒပြုထားခြင်းမှာ မသေချာမထင်ရှားသော
ကြိုတင်ဆန္ဒမဲလက်မှတ်၊
- (၇) ဆန္ဒမဲလက်မှတ် အတုဖြစ်သည်ဟု မဲရုံမှူးက
ဆုံးဖြတ်သည့် ကြိုတင် ဆန္ဒမဲလက်မှတ်၊
- (၈) ဆန္ဒမဲပေးသူကို သိရှိနိုင်အောင် အမှတ်အသား
ပြုထားသော ကြိုတင်ဆန္ဒမဲလက်မှတ်၊
- (၉) ဆုတ်ဖြဲထားသည့် ကြိုတင်ဆန္ဒမဲ လက်မှတ်၊
- (၁၀) ကော်မရှင်က ပယ်မဲအဖြစ်သတ်မှတ်ရန် ထုတ်ပြန်
ထားသော ဆန္ဒမဲလက်မှတ်များ။

၇၁။ မဲပုံးထဲမှထုတ်ယူရရှိသည့် ဆန္ဒပြုပြီးသော ဆန္ဒမဲလက်မှတ်များနှင့် နည်းဥပဒေ ၅၁(ဆ)အရ လက်ခံရရှိထားသော ကြိုတင်ဆန္ဒမဲလက်မှတ်များကို ဆန္ဒပြုထားသော လွတ်တော်ကိုယ်စားလှယ်လောင်းတစ်ဦးစီ၏ အမည်အလိုက် သီးခြားခွဲ၍ လွတ်တော်ကိုယ်စားလှယ်လောင်း တစ်ဦးစီ ရရှိသည့် ဆန္ဒမဲအရေအတွက်ကို ပုံစံ(၁၆)၊ ပုံစံ(၁၆-က)တို့ဖြင့် ငါးစောင်စီ ပြုစုရမည်။ ယင်းပုံစံများတွင်မှန်ကန်ကြောင်း မဲရုံမှူး၊ မဲရုံအဖွဲ့ဝင်များ၊ မဲရုံကိုယ်စားလှယ်များနှင့် အနည်းဆုံးသက်သေလေးဦးက လက်မှတ်ရေးထိုး၍ ပုံစံတစ်စောင်ကို မြို့နယ်ကော်မရှင်အဖွဲ့ခွဲသို့ လည်းကောင်း၊

ပုံစံနှစ်စောင်ကို ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသို့ လည်းကောင်းပေးပို့ရမည်။ တစ်စောင်ကို မဲရုံမှူး၏လက်ဝယ်တွင်ထိန်းသိမ်းထားပြီး ကျန်တစ်စောင်ကို မိမိ၏မဲရုံတွင် ကပ်ထားရမည်။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲသည် မဲရုံ အသီးသီးကပေးပို့လာသည့် ပုံစံ(၁၆)နှင့် ပုံစံ(၁၆-က) တစ်စောင်စီကို မိမိကော်မရှင်အဖွဲ့ခွဲရုံးတွင် အများမြင်သာအောင်ကပ်ထားပေးရမည်။ တစ်စောင်ကို ရုံးလက်ခံအဖြစ် ထိန်းသိမ်းထားရမည်။

၇၂။ ဆန္ဒမဲရေတွက်ရာတွင် မဲရုံမှူးကပယ်သည့် ဆန္ဒမဲလက်မှတ်များနှင့် ကြိုတင်ဆန္ဒမဲလက်မှတ်များကို လွှတ်တော်ကိုယ်စားလှယ်လောင်း၊ ယင်း၏ ရွေးကောက်ပွဲကိုယ်စားလှယ်၊ မဲရုံကိုယ်စားလှယ် သို့မဟုတ် အကူကိုယ်စားလှယ်များအားကြည့်ရှုရန်အခွင့်အရေးပေးရမည်။ ပယ်သည့်အကြောင်းကို သတ်မှတ်ထားသည့် သက်ဆိုင်ရာလွှတ်တော် ရွေးကောက်ပွဲနည်းဥပဒေများပါ ပုံစံ(၁၇)နှင့် တိုင်းရင်းသားလူမျိုးအတွက် တိုင်းဒေသကြီးလွှတ်တော် သို့မဟုတ် ပြည်နယ်လွှတ်တော်ရွေးကောက်ပွဲ နည်းဥပဒေပါပုံစံ(၁၇-က) တို့ဖြင့် မှတ်တမ်းတင်၍ မဲရုံမှူးက လက်မှတ်ရေးထိုးထားရမည်။

၇၃။ မဲပုံးထဲမှထုတ်ယူရရှိသော ဆန္ဒမဲလက်မှတ်များနှင့် နည်းဥပဒေ ၅၁(ဆ)အရ လက်ခံရရှိထားသောကြိုတင်ဆန္ဒမဲလက်မှတ်များအားလုံးကို ရေတွက်ပြီးစီးသည့်အခါ မဲရုံမှူးသည် လွှတ်တော် ကိုယ်စားလှယ်လောင်း အသီးသီးရရှိသည့် ဆန္ဒမဲလက်မှတ်များနှင့် ကြိုတင်ဆန္ဒမဲလက်မှတ်များကို သီးခြားအိတ်များတွင်ထည့်ကာ လုံခြုံအောင်ပိတ်ပြီး ချိပ်တံဆိပ်ရိုက်နှိပ်ရမည်။ ယင်းမဲရုံမှမဲရုံကိုယ်စားလှယ် သို့မဟုတ် အကူကိုယ်စားလှယ်

တို့ကိုလည်း ချိပ်တံဆိပ်ရိုက်နှိပ်ခွင့်ပေးရမည်။ ယင်းအိတ်အသီးသီး ပေါ်တွင် လွှတ်တော်ကိုယ်စားလှယ်လောင်း၏ အမည်၊ မဲဆန္ဒနယ် အမည်၊ ရပ်ကွက် သို့မဟုတ် ကျေးရွာအုပ်စုအမည်နှင့် မဲရုံအမှတ်တို့ကို ထင်ရှားစွာရေးမှတ်ရမည်။ ပယ်မဲအားလုံးကို အိတ်တစ်အိတ်တွင် ထည့်ကာ လုံခြုံအောင်ပိတ်ပြီး ချိပ်တံဆိပ်ရိုက်နှိပ်ရမည်။ ယင်းအိတ်အား မဲရုံကိုယ်စားလှယ် သို့မဟုတ် အကူကိုယ်စားလှယ်များကိုလည်း ချိပ်တံဆိပ် ရိုက်နှိပ်ခွင့်ပေးရမည်။ ယင်းအိတ်ပေါ်တွင် မဲဆန္ဒနယ် အမည်၊ ရပ်ကွက် သို့မဟုတ် ကျေးရွာအုပ်စုအမည်နှင့် မဲရုံအမှတ် တို့ကိုထင်ရှားစွာ ရေးမှတ်ရမည်။ ထို့နောက် အထက်ဖော်ပြပါ အိတ်များ အားလုံးကို အထုပ်တစ်ထုပ် ပြုလုပ်ရမည်။

၇၄။ မဲရုံပိတ်ချိန်တွင်မဲရုံမှူးသည် အောက်ပါတို့ကို အထုပ် တစ်ထုပ်စီထုပ်ပြီးလျှင် မိမိ၏ ချိပ်တံဆိပ်ရိုက်နှိပ်ရမည်။ အထုပ်ပေါ်တွင် အထုပ်အတွင်းရှိ ပစ္စည်းအမျိုးအမည်၊ ရပ်ကွက် သို့မဟုတ် ကျေးရွာ အုပ်စုအမည်နှင့် မဲရုံအမှတ်တို့ကို ရေးသားရမည်။ လွှတ်တော် ကိုယ်စားလှယ်လောင်းများ၏ မဲရုံကိုယ်စားလှယ် သို့မဟုတ် အကူ ကိုယ်စားလှယ်တို့ကိုလည်း မိမိတို့၏ ချိပ်တံဆိပ်ကို ရိုက်နှိပ်လိုက ရိုက်နှိပ်ခွင့်ပြုပြီး ယင်းအထုပ်များကို အထုပ်ကြီးတစ်ထုပ် ပြုလုပ် ရမည် -

(က) မသုံးဘဲ ကျန်နေသော ဆန္ဒမဲလက်မှတ်များ၊ လက်ခံ ဖြတ်ပိုင်းများနှင့် ပုံစံ (၁၆-၁)၊

(ခ) မဲရုံတွင်အသုံးပြုသော မဲစာရင်း၊

(ဂ) ကြိုတင် ဆန္ဒမဲလက်မှတ် လက်ခံဖြတ်ပိုင်းများ၊

(ဃ) ပယ်မဲ ပုံစံ (၁၇)၊ ပုံစံ (၁၇-က)များ။

၇၅။ အပိုဒ် ၇၃ နှင့် ၇၄ တို့ပါ အထုပ်များကို အိတ်ကြီး တစ်လုံးတွင် ထည့်သွင်းကာ မဲရုံမှူးက ချိပ်တံဆိပ်ရိုက်နှိပ်ရမည်။ မဲရုံကိုယ်စားလှယ်များနှင့် အကူကိုယ်စားလှယ်တို့ကိုလည်း ချိပ်တံဆိပ်ရိုက်နှိပ်လိုက် ရိုက်နှိပ်ခွင့် ပြုရမည်။ ထို့နောက် ယင်းအိတ်ကြီးကို ပုံစံ (၁၆)၊ ပုံစံ (၁၆-က)တို့နှင့် အတူ မြို့နယ်ကော်မရှင်အဖွဲ့ခွဲသို့ အမြန်ဆုံးပေးပို့ရမည်။ ထိုအိတ်ကြီး ပေါ်တွင်ပေးပို့သော မဲရုံအမှတ်၊ ရပ်ကွက် သို့မဟုတ် ကျေးရွာအုပ်စု အမည်တို့ကို ဖော်ပြရမည်။

၇၆။ မဲရုံမှူးသည် အပိုဒ် ၇၅ ပါအိတ်ကြီးကို သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲ အဖွဲ့ဝင်များလိုက်ပါ၍ မြို့နယ် ကော်မရှင်အဖွဲ့ခွဲသို့ ချက်ချင်းပေးပို့ရမည်။ သဘာဝ ဘေးအန္တရာယ် ကြောင့်လည်းကောင်း၊ လုံခြုံရေးအခြေအနေအရ လည်းကောင်း ထိုသို့ပေးပို့နိုင်ခြင်းမရှိပါက သက်ဆိုင်ရာ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲသို့အပ်နှံရမည်။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲသည် လုံခြုံစွာထိန်းသိမ်း၍အခြေအနေ ပေးလျှင်ပေးခြင်း မဲရုံမှူးနှင့်အတူ ယင်း ပုံစံ (၁၆)၊ ပုံစံ (၁၆-က)တို့နှင့် အိတ်ကြီးတို့ကို မြို့နယ်ကော်မရှင် အဖွဲ့ခွဲသို့ ဆောလျင်စွာပေးပို့ ရမည်။

ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲဝင်များ လိုက်နာ
စောင့်ထိန်းရမည့် ကျင့်ဝတ်များ

၇၇။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲဝင်များ
လိုက်နာစောင့်ထိန်းရမည့်ကျင့်ဝတ်များမှာ အောက်ပါအတိုင်းဖြစ်သည် -

(က) သက်ဆိုင်ရာ လွှတ်တော်ရွေးကောက်ပွဲ ဥပဒေ၊

နည်းဥပဒေများနှင့် ညွှန်ကြားချက်များကို တိကျ
မှန်ကန်စွာ လိုက်နာဆောင်ရွက်ရမည်။

(ခ) လွတ်လပ်၍ တရားမျှတမှုရှိသော ရွေးကောက်ပွဲများ
ဖြစ်စေရန် ကြီးကြပ်ဆောင်ရွက်ရမည်။

(ဂ) တာဝန်ကိုဘက် မလိုက်ဘဲ ဖြောင့်မတ်တည်ကြည်စွာ
ထမ်းဆောင်ရမည်။

(ဃ) တာဝန်၊ သိက္ခာနှင့်အညီ ပြောဆိုနေထိုင် ကျင့်ကြံရမည်။

အစည်းအဝေးများပြုလုပ်သည့်အခါ လိုက်နာရမည့် နည်းလမ်းများ

၇၈။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ
အစည်းအဝေးကို ဥက္ကဋ္ဌ၏ညွှန်ကြားချက်အရ အတွင်းရေးမှူးက
ဖိတ်ကြားရမည်။

၇၉။ အစည်းအဝေးများတွင် အောက်ပါအတိုင်း လိုက်နာဆောင်ရွက်
ရမည် -

(က) ဥက္ကဋ္ဌကသဘာပတိအဖြစ် ဆောင်ရွက်ရမည်။ ဥက္ကဋ္ဌ
မတက်ရောက်နိုင်ပါက အဖွဲ့ဝင် တစ်ဦးက သဘာပတိအဖြစ်
ဆောင်ရွက်ရမည်။

- (ခ) ကော်မရှင်အဖွဲ့ခွဲဝင်ဦးရေ အားလုံး၏ ထက်ဝက်ကျော် တက်ရောက်မှသာ အစည်းအဝေးထမြောက်သည်ဟု မှတ်ယူရမည်၊
- (ဂ) ကော်မရှင်အဖွဲ့ခွဲဝင်ဦးရေ အားလုံး၏ ထက်ဝက်ကျော်က သဘောတူညီမှသာ ဆုံးဖြတ်ချက်ချရမည်၊
- (ဃ) အစည်းအဝေးတွင် အတွင်းရေးမှူးသည် ဆန္ဒမဲ ပေးပိုင်ခွင့်ရှိသည်။

၈၀။ ရပ်ကွက် သို့မဟုတ် ကျေးရွာအုပ်စု ကော်မရှင်အဖွဲ့ခွဲ အတွင်းရေးမှူးသည် အစည်းအဝေးမှတ်တမ်းများကို ပြုစုထိန်းသိမ်း ရမည်။

နိဂုံး

၈၁။ ရပ်ကွက် သို့မဟုတ် ကျေးရွာအုပ်စုကော်မရှင်အဖွဲ့ခွဲများသည် သက်ဆိုင်ရာ လွှတ်တော်ရွေးကောက်ပွဲများ၌ အခြေခံအကျဆုံးသော အခန်းကဏ္ဍမှ အကောင်အထည်ဖော်ဆောင်ရွက်ရသည့် အဖွဲ့အစည်း ဖြစ်သည်။ ထို့ကြောင့် ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲများသည် သက်ဆိုင်ရာ လွှတ်တော်ရွေးကောက်ပွဲ ဥပဒေ၊ နည်းဥပဒေများနှင့် ကော်မရှင်က အခါအားလျော်စွာ ထုတ်ပြန်သည့် ညွှန်ကြားချက်များကို ဖတ်ရှုလေ့လာ၍ ကောင်းမွန်စွာ သဘောပေါက် နားလည်ထားကြရန် လိုအပ်သည်။

၈၂။ ရပ်ကွက် သို့မဟုတ် ကျေးရွာအုပ်စုကော်မရှင် အဖွဲ့ခွဲများသည် ဤလုပ်ငန်းလမ်းညွှန်ချက်များကို ကျေညက်စွာလေ့လာပြီး သက်ဆိုင်ရာ လွှတ်တော်ရွေးကောက်ပွဲဆိုင်ရာ လုပ်ငန်းများကို ဥပဒေနှင့်အညီ အောင်မြင်စွာဆောင်ရွက်သွားကြရန်ဖြစ်သည်။

ပြည်ထောင်စုရွေးကောက်ပွဲကော်မရှင်